

ಹೃದಯಾಂತರಂಗಿಣಿ
ಕ.ಪ. ೬

~~550~~ 550 Rare 10

ಶ್ರೀ: ವಿಜಯದಾಸ



ಶ್ರೀ: ಚನ್ನಪ್ಪರ ಕವಿ
ಪರಾಕುಶನ ಗ್ರಂಥ

ಶ್ರೀ. ಸಂ: ೦೨೦೭೬೪

ಅಕ್ಷರ ಗ್ರಂಥಾಲಯ

ಕನ್ನಡ ವಿಶ್ವವಿದ್ಯಾಲಯ, ಹಂಪಿ
ವಿದ್ಯಾರಣ್ಯ.

1956

8K1.6

KANU 2

ರುಚಿ ಪ್ರಕಾಶನ
ಸರಸ್ವತಿಪುರಂ, ಮೈಸೂರು

ೠ ಅಪ್ಪಂಚ ಕುಕರನಾಂಯಾ ನಾಡ

ಕ. ಪ. 61

ಅವನಿ

ಸುರಚಿ ಪ್ರಕಾಶನ-೪

ಪ್ರೇಮ ಮಾರ್ಗ

ಚೆನ್ನವೀರ ಕಣವಿ

೨೭-೧-೧೯

ದೀಪಧಾರಿ

ಚೆನ್ನವೀರ ಕಣವಿ

ಸುರುಚಿ ಪ್ರಕಾಶನ
ಸರಸ್ವತಿಪುರಂ, ಮೈಸೂರು

ಪ್ರಕಾಶನ

ಮೊದಲನೆಯ ಮುದ್ರಣ ೧೯೫೬

090764

ಎಲ್ಲ ಹಕ್ಕುಗಳೂ ಲೇಖಕರವು

8K1.6

KAN d

ಬೆಲೆ: ಸಾಧಾರಣ ಪ್ರತಿ ೧—೦—೦
ಕ್ಯಾಲಿಕೊ ಪ್ರತಿ ೨—೦—೦

ಮುದ್ರಕರು :
ಚೇತನ ಮುದ್ರಾಲಯ
ರಮಾವಿಲಾಸ ಅಗ್ರಹಾರ, ಮೈಸೂರು.

ಗಣಕೀಕರಣಾ ಅಭಿವೃದ್ಧಿ

ಅರ್ಪಣ

ಕವಿವರ್ಯ

ಶ್ರೀ ದ. ರಾ. ಬೇಂದ್ರೆಯವರ

ಅರುವತ್ತೊಂದನೆಯ ಹುಟ್ಟುಹಬ್ಬದ

ಸವಿನೆನಪಿಗೆ

ಕಾವ್ಯವಾಚನಕ್ಕೆ ಮೊದಲು

ಈ ನನ್ನ ಐದನೆಯ ಕವನಸಂಗ್ರಹವನ್ನು ಇಷ್ಟು ಬೇಗ ಓದುಗರ ಕೈಯಲ್ಲಿಡಲು ಸಾಧ್ಯವಾದುದಕ್ಕೆ ಸಂತೋಷವೆನಿಸುತ್ತಿದೆ. ಇದರಲ್ಲಿಯ ಮೊದಲಿನ ಮೂರು ನಾಲ್ಕು ಕವಿತೆಗಳನ್ನು ಬಿಟ್ಟರೆ ಉಳಿದವು ಈಚೆಗೆ ರಚಿತವಾದವುಗಳು.

ಕನ್ನಡ ಕವಿತೆ ಈಚೆಗೆ ಒಂದು ಹೊಸ ಆಕೃತಿಯಲ್ಲಿ ನೂತನ ರಚನಾ ವಿಧಾನದೊಂದಿಗೆ ರೂಪುಗೊಳ್ಳುತ್ತಿದೆ. 'ನವ್ಯಕಾವ್ಯ'ದ ಹೆಸರಿನಲ್ಲಿ ಅದು ಮತ್ತೊಂದು ಮಜಲು ಮುಂದುವರಿಯುತ್ತಿದೆ. ಒಂದೇ ಗಿಡದ ಕೊಂಬೆಗಳಾದರೂ ಅವುಗಳ ಆಕಾರ, ಮಣಿತ, ಭಂಗಿ, ರಸಪುಷ್ಟಿ ಬೇರೆಬೇರೆಯಾಗಿರುವಂತೆ ಇತ್ತೀಚಿನ ಕವಿತೆಗಳಲ್ಲೂ-ಶೈಲಿ, ಭಂದ, ಪದಗಳ ಬಳಕೆ, ಒಟ್ಟಿಂದದ ಪರಿಣಾಮ ಇತ್ಯಾದಿಗಳಲ್ಲಿ-ಹಿಂದಿನ ಕವಿತೆಗಳಿಗಿಂತ ವಿಭಿನ್ನವಾದ ಹಾಗೂ ತೀಕ್ಷ್ಣವಾದ ಒಂದು ಹೊಸ ರುಚಿ ಕಂಡುಬರುತ್ತಿದೆ. ಇಂಥದೇ ಒಂದು ನಿರ್ದಿಷ್ಟ ಸ್ವರೂಪವನ್ನು ಅದು ತಳೆದಿದೆಯೆಂದು ಈಗಲೇ ಹೇಳಬರುವಂತಿಲ್ಲವಾದರೂ ತನ್ನದೇ ಆದ ಸ್ವತಂತ್ರ ರೀತಿಯಲ್ಲಿ ಅದು ಬೆಳೆದುಬರಬೇಕಾದದ್ದು ; ಅದನ್ನು ಹಾಗೆ ಬೆಳೆಯಗೊಟ್ಟು ನೋಡಬೇಕಾದುದು ನಿಜವಾದ ಕಾವ್ಯಪ್ರೇಮಿಗಳ ಕರ್ತವ್ಯ.

ಈ ಸಂಗ್ರಹದ ಕೆಲ ಕವಿತೆಗಳಲ್ಲಿ ನವ್ಯಕಾವ್ಯಮಾರ್ಗದ ಹಲವು ಅಂಶಗಳನ್ನು ಓದುಗರು ಕಾಣಬಹುದು. ಆ ಮಾರ್ಗದಲ್ಲಿ ನಡೆದ ಯಶಸ್ವಿ ಪ್ರಯೋಗಗಳೆಂದು ನಾನಿವನ್ನು ಕರೆಯುತ್ತಿಲ್ಲವಾದರೂ ಅಧುನಿಕ ಭಾವಗೀತೆ ಹಾಗೂ ನವ್ಯಮಾರ್ಗಗಳ ನಡುವೆ ನಿರ್ಮಾಣಗೊಂಡಿರುವ ಕಂದರಕ್ಕೆ ಇದು ಸೇತುವೆಯಾದೀತೆಂಬ ನಮ್ಮಭಾವನೆ ನನಗಿದೆ.

ಧಾರವಾಡ ಆಕಾಶವಾಣಿಯ ಯುಗಾದಿ ಕವಿಸಮ್ಮೇಲನದಲ್ಲಿ ನಾನು ಓದಿದ 'ದೀಪಧಾರಿ' ಕವಿತೆಯನ್ನು ಈ ಸಂಗ್ರಹದಲ್ಲಿ ಸೇರಿಸಲು ಅನುಮತಿಯಿತ್ತ ಆಕಾಶವಾಣಿಯ ಅಧಿಕಾರಿಗಳಿಗೆ ನಾನು ಋಣಿಯಾಗಿದ್ದೇನೆ.

ಜೀವನ, ಜಯಂತಿ, ಪ್ರಬುದ್ಧಕರ್ಣಾಟಕ, ಜಯಕರ್ಣಾಟಕ ಈ ಪತ್ರಿಕೆ
 ಗಳಲ್ಲದೆ ಪ್ರಜಾವಾಣಿ, ಪ್ರಪಂಚ, ಚಿತ್ರಗುಪ್ತ, ಕರ್ಮವೀರ ಪತ್ರಿಕೆಗಳ
 ವಿಶೇಷ ಸಂಚಿಕೆಗಳಲ್ಲಿ ಈ ಸಂಗ್ರಹದೊಳಗಿನ ಕೆಲವು ಕವನಗಳನ್ನು ಈ
 ನೊದಲು ಪ್ರಕಾಶಪಡಿಸಿದ ಸಂಪಾದಕರ ನೆರವನ್ನು ಕೃತಜ್ಞತೆಯಿಂದ
 ನೆನೆಯುತ್ತಿದ್ದೇನೆ. ಗೆಳೆಯ ಶಿಂಧುವಳ್ಳಿ ಅನಂತಮೂರ್ತಿಯವರು ಹೊಸ
 ದಾಗಿ ಪ್ರಾರಂಭಿಸಿರುವ ತಮ್ಮ ಸುರುಚಿ ಪ್ರಕಾಶನದಲ್ಲಿ ಈ ಸಂಗ್ರಹವನ್ನು
 ಪ್ರಕಟಿಸುವ ಸಾಹಸಮಾಡಿ ಎಲ್ಲರಂತೆ ನನ್ನನ್ನೂ ಅಚ್ಚರಿಗೊಳಿಸಿದ್ದಾರೆ.
 ಮೈಸೂರಿನ ಚೇತನ ಮುದ್ರಾಲಯದವರು ಮನಸ್ಸಿಗೆ ಮೆಚ್ಚುಗೆಯಾಗು
 ವಂತೆ ಇದನ್ನು ಅಚ್ಚುಗೊಳಿಸಿದ್ದಾರೆ. ಇವರಿರ್ವರಿಗೂ ನನ್ನ ಕೃತಜ್ಞತೆ
 ಗಳು ಅವಶ್ಯವಾಗಿ ಸಲ್ಲಬೇಕು.

೨೮, ಸಾರಸ್ವತಪುರ,
 ಧಾರವಾಡ

ಚೆನ್ನವೀರ ಕಣವಿ

೩೦—೫—೧೯೫೬

ಪ ರಿ ವಿ ಡಿ

	ವಿವರ		ಪುಟ
೧	ಬೇಲಿಯಮೇಲಿನ ನೀಲಿಯ ಹೂಗಳು	೧
೨	ಮಧುರ ಚೆನ್ನರ ನೆನಪಿಗೆ	೨
೩	ಶ್ರೀ ರಾಮಾಯಣದರ್ಶನವನೋದಿ	೪
೪	ಮನೆ - ಕಿಟಕಿ	೫
೫	ಮಧ್ಯಾಹ್ನದ ಮಜಲು	೮
೬	ವಿರಹಿ ಸಂಜೆ	೧೦
೭	ಸೊಳ್ಳೆ	೧೨
೮	ಚಿಂತನ	೧೫
೯	ಋತುಸಂಸಾರ	೧೭
೧೦	ನೆರಳು	೨೦
೧೧	ಕಾಲತೀತ	೨೩
೧೨	ಮೃತ್ಯುಬಂಧ	೨೪
೧೩	ಹೊಸ ಹುಟ್ಟು	೨೬
೧೪	ಪಡುಗಡಲು	೨೭
೧೫	ಪಣತಿ	೩೦
೧೬	ಕೊನೆಯ ನಿಲ್ದಾಣ	೩೪
೧೭	ದ್ವಂದ್ವ	೩೯
೧೮	ಇವನಿಂದಲೇ ನಮಗೆ ಬೈಗು-ಬೆಳಗು !	೪೨
೧೯	ದೀಪಧಾರಿ	೪೬

ಒ ಪ್ಪೋಲೆ

ಪುಟ	ಸಾಲು	ಇದ್ದುದು	ಇರಬೇಕಾದುದು
೪	೧	ಶ್ರೀ ರಾಮಾಯಣದ	ಶ್ರೀ ರಾಮಾಯಣ
೯	೩	ತುಂಡು	ತೊಂಡು
”	೪	ವಾಡೆಯಲ್ಲಿ	ವಾಡೆಯಲಿ
೧೦	೧	ವಿರಹಿ ಸಂಜೆ	ವಿರಹಿ—ಸಂಜೆ
೧೨	೨೧	ಕಳ್ಳನೋಲು	ಕಳ್ಳನೊಲು
೧೬	೮	ಜಿಗಿದ	ಜಿಗಿದು
”	”	ವಿಶ್ವೇತನ	ನಿಶ್ವೇತನ
”	೯	ಚಿಂತನ	ಚಿಂತನ
೨೦	೭	ಮೀಟೆ	ಮೀಟೆ
೨೩	೧	ಟಾರುಬೀಡಿಯ	ಟಾರುಬೀಡಿಯ
೩೧	೧೧	ಶಾಶಿಧಾನ್ಯ	ರಾಶಿಧಾನ್ಯ
೩೨	೨೧	ಸ್ನಾಪ್ತ	ಸ್ನಾಪ್ತ
೩೬	೧೨	ಏನೋ	ಏನೋ
೩೮	೭	ಮತ್ತೆ	ಮುತ್ತಿ
೪೨	೧೯	ತಾವು	ಕಾವು
೪೩	೧೭	ಹಾರಿಸುಹನು	ಹಾರಿಸುತಿಹನು.

ಬೇಲಿಯ ಮೇಲಿನ ನೀಲಿಯ ಹೂಗಳು

ಸಾಲಾಗಿ ನವಿಲು ಗರಿಗೆದರಿ ನರ್ತಿಸಿದಂತೆ

ಮುಂಜಾವದಲಿ ಬೇಲಿತುಂಬ ನೀಲಿಯ ಹೂವು

ಜೀವನೋತ್ಸಾಹದಲಿ ಎದೆದುಂಬಿಸುವ ರೂಪ!

ಭೂಮಿಯಾಳದ ಭಾವ ಮೇಳೈಸಿ ಪುಟಿದಂತೆ

ಎಲ್ಲೆಂದರಲ್ಲೆ ಮನಸೇಚ್ಛೆ ಬೆಳೆದಿಹ ಬಳ್ಳಿ

ತೆರೆದಿಹುದು ನೂರು ಸಾವಿರ ನೀಲ ಬಗೆಗಣ್ಣು !

(ನೇಸರನಿಗೂ ಜಗಕು ಇನ್ನೂ ನಿದ್ರೆಗಣ್ಣು)

ಎಲ್ಲ ಒಂದೇ ಅದಕೆ-ತೋಟ ಬೇಲಿಯಕಳ್ಳಿ

ಬಿಸಿಲು ಬಲಿಯುವ ಮುನ್ನ ಬಗೆಗೊಂಡ ಸೌಜನ್ಯ

ಮುಖವ ಸಣ್ಣದು ಮಾಡಿ ಮುದುಡಿಕೊಂಡರೆ ಜೀವ

ಬರಿಯ ನೆನಪಿಗೆ ಉಳಿದ ದೇಟೆಗಂಟಿದ ಹೂವ

ಬದಿಬದಿಗೆ ನಾಳೆಯರಳುವ ಮೊಗ್ಗೆ ಮೂರ್ಛನ್ಯ !

ವಿಮಲ ಕೋಮಲ ಕಾಂತಿಯೊಗುಮಿಗುವ ಚೈತ್ಯಾಕ್ಷಿ

ಅದೊ ಅಲ್ಲಿ ಇದೊ ಇಲ್ಲಿ ಪ್ರತ್ಯಕ್ಷ ಸುಮಸಾಕ್ಷಿ !

ಮಧುರಚೆನ್ನರ ನೆನಪಿಗೆ

ಜಾನಪದ ಜೀವನದ ಸಂಗೀತಕದೆಯೋತು
ಹೂವು ಹೂವಿನ ಜೇನು ತೋಳೆಯ ಬಿಡಿಸಿ
ಹೊಸ ಬೆಳೆಯ ಕಸುವಾಗಿ ಸ್ನೇಹರಸಮೊಳು ಮಾಗಿ
ಸುಗ್ಗಿ ಮಾಡಿದಿರಂದು ನಾಡನಲಿಸಿ !

ಅಂದಿನಿಂದೆನ್ನೆದೆಗೆ ಮಾಡಿಹುದು ಮಳೆಬಿಲ್ಲು
ಆಡಿಹವು ನಿಮ್ಮೂರ ನವಿಲಹೆಜ್ಜೆ !
ಕಾಳರಾತ್ರಿಯು ಬೆಳಗು ಬೈಗುಗಳು ದಾಟಿದವು
ಕಂಡೆ ನಾ ನಿಸ್ಸೀಮ ನಯದ ಓಜೆ !

ದೇಹ ಮೋಂಬತ್ತಿಯೊಲು ಮುಡಿದ ಬೆಳಕಿನ ಕುಡಿಗೆ
ಕರಗಿ ಮಿದುವಾಗಿತ್ತು ಅಂತರಂಗ ;
ಬೆಳ್ಳುಗಿಲ ಕನಸುಗಳು ಸಚ್ಚಿದಾಕಾಶದಲಿ
ದೇವತಾಪೃಥಿವಿ ಮೈದಡವಿದಾಗ !

ಹರಿಗಡಿದ ಬಾಳಿನೊರತೆಯ ತೋಡೆ ಪ್ರೀತಿ ಜಲ
ಸೆಲೆಯೊಡೆದು ಬರೆ ಮಧುರಗೀತವಾಗಿ
ಹಲವನೆಲ್ಲವನುಳಿದು ಹಾಡಿ ಮೀಸಲುಗವಿತೆ
ಚೆಲುವನಲ್ಲಿಯೆ ಬೆರೆತೆ ಬಯಕೆ ಮಾಗಿ !

“ ನಿಶ್ಯಬ್ದ ನಿಶ್ಯಬ್ದ ಶಬ್ದದಾಚೆಯ ಶಬ್ದ ”—
ಮೌನ ಕೋಗಿಲೆಯದನೆ ಧ್ಯಾನಿಸಿತ್ತು !
ಸೂರ್ಯಕಾಂತಿಯ ಚಿತ್ತವದರ ಸುಳಿವಿಗೆ ಹೊರಳಿ
ಬೆಳಗಿನೊಳಗಿನ ಬೆಳಕು ಹೀರುತಿತ್ತು !

ಇಲ್ಲಿ ಊರಿದ ಬೀಜವಲ್ಲಿ ಹಣ್ಣಾಗಿತ್ತು
ಆಕಾಶದಡವಿಯಲಿ ಕೊಂಬೆ ಚಾಚಿ!
ಮರದ ನೆರಳಲಿ ತನ್ನ ನೆರಳನರಸಲು ಬಹುದೆ?
ಅರಿತವರಿಗಂತದುವೆ ಆತ್ಮಸೂಚಿ!

ತನುವು ನಿಸದಿಗೆಗಲ್ಲು ಮನವು ಮಾಸತಿಕಲ್ಲು
ನಿಮ್ಮ ಸಾಧನೆಯೊಂದು ವೀರಗಲ್ಲು!
ಭಾವ ದೇವಾಲಯದಿ ನಿತ್ಯ ನಂದಾದೀಪ
ಶರಣು ಶರಣೆಂಬುದೇ ಕೊನೆಯ ಸೊಲ್ಲು!

ಶ್ರೀ ರಾಮಾಯಣದ ದರ್ಶನವನೋದಿ

ಮಲೆನಾಡ ನಿರ್ಝರಿಣಿ ತಡಿಯ ತಳಿದೊಂಗಲಲಿ

ನಲಿವ ಮಂಗಲಪಕ್ಷಿ ನಿಚ್ಚಹಸುರಿನ ಒಸಗೆ

ಹಾಡೆ ಈ ನೆಲದ ಮಣ್ಣಿಂದೊಗೆದ ಹಾಲ್ದಿನೆಗೆ,

ಸೂರ್ಯಚಂದಿರ ತಾರೆ ಮೂಡಿ ಮುಳುಗುವ ನೀಲಿ

ತೇಲಿಸಿತು ನಿನ್ನೆಡೆಗೆ ತನ್ನಮೃತ ಲೀಲೆಯಂ !

ಭವ್ಯತೆಯ ಕನಸು ಗರಿಗೆದರಿ ಮರದುದಿಯಿಂದ

ಬಾನಮುಡಿಗೇರಿ ಬೆಳಕಿನ ಗರ್ಭಗುಡಿಯಿಂದ

ಮಿಡಿಯಿತೊಂದದ್ಭುತೋಂಕಾರ ವೀಣಾರವಂ !

ಗುಣಕೆ ಮತ್ಸರಮುಂಟೆ ? ದೇಗುಲದ ಗಂಟೆಯುಲಿ

ಕಂಬ ಕಂಬವ ತುಂಬಿ ಮೈದುಂಬಿ ನಿಂತ ಬಗೆ

ನಿಂತೆ ; ನಿಂತೆನೆ ? ನಾದ ತಂತುವಾದೆನು ಕೊನೆಗೆ

ರಸಯುಷಿಯ ಪದ್ಮಶಾಂತಿಯ ಪರ್ಣಶಾಲೆಯಲಿ

ಯುಗಯುಗಕು ಸಾಗಿರುವ ಜಗದ ರಾಮಾಯಣಂ

ನೂರು ಸೂರ್ಯೋದಯದ ಬಿಂಬ ಕವಿದರ್ಶನಂ !

ಮನೆ-ಕಿಟಕಿ

(೧)

ಮಗುವನಾಡಿಸುತ ಹೂವಿಗೆ ಹೂವ ಪೋಣಿಸುತ
ಜಾವ ಜಾವಕೆ ಹಾಡಿನೆಳೆಯ ಜಗ್ಗಿ
ದುಂಡುಮಾಲೆಯ ಕನಸ ಕಟ್ಟಿ ಮುಡಿಯುತ್ತಿ ಹಳು
ಇರುಳಬಾನಿಗೆ ಚಂದ್ರತಾರೆಯಾಗಿ !

ನೀರು ತುಂಬಿದ ಕೆರೆಯ ಹೃದಯಾಂತರಾಳದಲಿ
ಆ ನೀಲಿ ಆ ಮೋಡವೆಲ್ಲ ಮೂಡಿ
ಹೇಳಬಾರದ ಹಿಗ್ಗು — ಬಾಯಿ ಬಿಟ್ಟು ತು ಮೊಗ್ಗು
ಯಾವುದೋ ಮಾಯೆಯಲಿ ಗಾಳಿ ತೀಡಿ !

ಈ ಮನೆಯ ಮನದ ಅನುನಯ ನಿತ್ಯನೂತನವು
ಅದರ ಕಲ್ಪನೆ ಕುಡಿಯೆ ರಂಗವಲ್ಲಿ
ಊದು ಬತ್ತಿಯು ಬರೆವ ಊಹೆ ಚಿತ್ರವಿಲಾಸ—
ಮಗುವಿನೆಳನಗೆಯದರ ಧವಳಕೀರ್ತಿ !

ಮುಂಜಾವದಂಗಳದಿ ಹೊನ್ನ ಬೆಳಕಿನ ಹುಂಜ
ಕೂಗಿ ಕುಣಿಸುವುದದರ ಹೂತುರಾಯಿ
ಸಂಜೆ ಮೇಲುಪ್ಪರಿಗೆ ಚಿಕ್ಕ ಸಮ್ಮೇಳನಕೆ
ಕತ್ತಲೆಯ ಬೀಡಿನಲಿ ಸರಬರಾಯಿ !

ಹಂಚುಮಾಳಿಗೆ ಮೇಲೆ ಓಡೋಡಿ ಬರುವ ಮಳೆ
ಕಿಟಕಿ ಕಣ್ಣು ತೆರೆವ ಮಿಂಚು ಸೆಳೆತ
ಎಲ್ಲ ಗುಡುಗಿನ ಧ್ವನಿಯನೆದೆಗೆ ತುಂಬಿಸಿಕೊಳುವ
ಇದರ ಮಡಿಲಲ್ಲಿಹವು ನೂರುಗೀತ !

(೨)

ಜಾಜಿ ಮಲ್ಲಿಗೆ ಬಕುಲ ಸಂಪಿಗೆಯ ಹೂಗಾಳಿ
ಬಾನಬೆಳುದಿಂಗಳಿನ ಗಂಧಲೇಪ
ನೂರು ಸ್ನೇಹದ ಒಲುಮೆ ಚಿಲುಮೆ ಪುಟಿಯುವ ರಂಗ
ಏಕಾಂತಕಿದು ಮತ್ತೆ ನಿಸ್ತರಂಗ !

ದೂರ ದೂರದ ಹಡಗು ಬಂದು ತಂಗುವವಿದರ
ಒಡಲ ನಡುಗಡ್ಡೆಯಲಿ ಸರಕು ಇಳಿಸಿ,
ತೆರೆ ತೆರೆಯ ಭಾವದುನ್ಮಾದಕ್ಕೆ ಏರಿಳಿದು
ಸಾಗುವವು ದಿಗ್ವಿಗತಕ್ಕೆ ಎಳಸಿ !

ದಾರಿ ತಪ್ಪುತ ಅಲೆದು ಮುಗಿಲ ಶೂನ್ಯವನಳಿದು
ಕನಸೊಡೆದು ಗರಿಯುದುರಿ ಸ್ನೇಹಪಕ್ಷಿ
ರೆಂಬಿ ರೆಂಬಿಯ ಕುಕ್ಕಿ ಕನವರಿಸಿ ಹಾರುವವು
ಮರದ ಹರಣವೆ ಹಾರಿ ಹೋದ ತೆರದಿ !

ಚಣಕೊಂದು ತೋಟ, ಮನವೆಳಸಿದಾಕಡೆ ನೋಟ
ಹರಿಸಿ ಹಾರುತ ಗಾಳಿಯೊಡನೆ ತೇಲಿ
ಅಂತು ಇಂತೂ ಹೊತ್ತುಗಳೆನ ವಾತರಗಿತ್ತಿ
ಒಮ್ಮೆಯಾದರು ಭೆಟ್ಟಿಕೊಡುವವಿಲ್ಲಿ !

ಮಾವು ಹೂವಿನ ತೇರು, ಹೊಂಗೆ ತುಂಬಿದ ಬಸುರಿ
ಉರಿವ ದೀಪಸ್ತಂಭವಗೊ ಬೂರಲ !
ಬೆಳೆದು ಬಾಗಿದ ತೆಂಗು ಹುಲ್ಲು ಹೂವಿನ ರಂಗು
ಎಲ್ಲೊ ಮರೆಯಾಗಿಹುದು ಮರಿಕೋಗಲ !

(೩)

ನಿಮಿಷ ನಿಮಿಷಕೆ ಬೀದಿನೈಯ ಕೆರೆಯುವ ಕಾರು
ಬಸ್ಸು ತುಂಬಿದ ಲಾರಿ ತರಗಬರಗ
ಆಡು ಕುರಿಮರಿ ಎಮ್ಮೆ ಹೋರಿ ಆಕಳ ಮಂದೆ
ನಡುಬೀದಿಯಲಿ ನಾಯಿ ಗೋವ್ಯಭಂಗ !

ಹೊಗೆಗೋಡೆ ಹಳಸಿರುವ ನೆಳಲು ಬಚ್ಚಲರೊಜ್ಜು
ಇಲ್ಲಣವು ಜೇಡಬಲೆ ಧೂಳಿ ಮುಸುಕು
ಒಲೆಯ ಮೇಲೊಗ್ಗ ರಣೆ ಘಾಟ ಭಟ ಭಟ ಸೀನು-
ಡಬ್ಬಿಬಾಯಿಗೆ ಸೊಂಡಿ ಚಾಚುವಿಲಿಯು

ಊರಿನಾಚೆಗೆ ದೂರ ಗಿರಿಕಿರೀಟದ ತುದಿಗೆ
ಮೋಡ-ಬೆಳಕಿನ ಪುಂಜ-ಅದ್ವಿತೀಯ !
ಹಗಲು ಇರುಳಿನ ಕೈಗೆ ಕೊಟ್ಟ ಪ್ರತಿಭೆಯ ಪಂಜು-
ಬಾನಿನಾಶೀರ್ವಾದ ಶಾಂತಿ ಅಭಯ !

ದಿನಬಳಕೆಯನು ಮೀರಿ ಸೆಳೆವತೀಂದ್ರಿಯ ಸ್ಪರ್ಶ
ಹೊರಜಗವನೊಳಗಿಟ್ಟವುಂಕಿ ತಣಿಸಿ
ಬಾನ ಕನ್ನಡಿಗೆ ಚೌಕಟ್ಟು ಹಾಕಿದೆ ಕಿಟಕಿ
ಇಲ್ಲಿ ಕುಳ್ಳಿರು, ಆಗು ಅಂತರ್ಮುಖಿ.

ನುಧ್ಯಾಹ್ನದ ಮಜಲು

ಬಾನ ಬೀದಿಗೆ ಜೋಲಿಹೊಡೆದು ಉರುಳಿನೆ ಮೋಡ
 ಪಡುವಣದ ಪಡಖಾನೆಯಿಂದ ತೂರಿ ;
 ಬೇಕು ಬೇಕಾದತ್ತ ಹೊರಳಿ ಅಸ್ತವ್ಯಸ್ತ
 ಸುಸ್ತಾಗಿ ಬಿದ್ದಿಹವು ನೆರಳು ಕಾರಿ !

ಹಗಲು ಮೂರ್ಛೆಗೆ ಸಂದ ಗಾಳಿ ಇದ್ದೆಡೆಯಿಂದ
 ಮೈಮುರಿದು ಆಗೀಗ ಆಕಳಿಸಿದೆ—
 ಆಗ ಬೆಚ್ಚನೆ ಧೂಳಿ ಹುಚ್ಚಿದ್ದು ಮೇಲೇರಿ
 ಅದಕೆ ಹಾಜರಿ ಕೊಟ್ಟು ಕುಪ್ಪಳಿಸಿದೆ !

ಕಾಗೆ ಬೇವಿನಕಾಯ ಕುಕ್ಕಿ ಚುಂಚನು ತಿಕ್ಕಿ-
 ಹೊತ್ತು ಗೊತ್ತಿಲ್ಲದೆಯೆ ಕಿರಿಚುತ್ತಿದೆ,
 ಹುಲ್ಲಿನಲಿ ಹುಳವನಾರಿಸುತಿಹವು ಗೊರವಂಕ
 ಗೂಡಿನಲಿ ಗುಬ್ಬಚ್ಚಿ ಅರಚುತ್ತಿದೆ !

ಗಿಡದ ಬೊಡ್ಡೆಯನಾತು ಮಲಗಿರುವ ಭಿಕ್ಷುಕನ
 ಮುತ್ತಿ ಜೊಮ್ಮೊಂದಿಹುದು ನೋಣದ ಪರಿಸೆ ;
 ಬಾಲ ಗುಂಡಾಡಿಸುತ ನಾಯಿ ತೆರೆದಿದೆ ಬಾಯಿ
 ತೀರಿತಿಲ್ಲವೋ ಅದರ ಅಗಳಿನಾಸೆ !

ಬೆಕ್ಕು ತಿಂದಿಹ ಇಲಿಗೆ ಬಿತ್ತು ಹದ್ದಿನ ಕಣ್ಣು
 ನಿಮಿಷಾರ್ಧದಲಿ ಅದಕು ಅರ್ಧಪಾಲು,
 ಬಿಟ್ಟು ಬಿನಕನ ಮಸಣಯಾತ್ರೆ ನೆರವೇರಿಸಲು
 ಅತ್ತೆ ಹೊರಟಂತಿಹುದು ಇರುವೆಪಾಲು !

ಹಸುರು ಜೊಂಡಿನ ಹೊಂಡದಲ್ಲಿ ಬಡಕಲು ಎನ್ನೆ-
 ' ಈಸಬೇಕೊ ಇದ್ದು ಜೈಸಬೇಕು ' !
 ಹಿಂಡಿದರೆ ಉಪಚಾರ ; ತುಂಡು ಮೇದರೆ ಕೊಂಡ-
 ವಾಡೆಯಲ್ಲಿ ಉಪವಾಸ ಸಾಯಬೇಕು.

ಬಾಡಿಗೆಯ ಚಕ್ಕಡಿಗೆ ಎಣ್ಣೆಯಿಲ್ಲದ ಕೀಲ
 ಎಳೆಯಲಾರದ ಎತ್ತು ಎಳೆಯುತ್ತಿದೆ ;
 ಧೂಳಿ ಮಾಂಕಾಳಿಯೊಲು ಬುಸುಗುಟ್ಟಿ ಬರುತಿರುವ
 ಕಾರು ಘೋಂಕರಿಸುತ್ತ ಒತ್ತರಿಸಿದೆ !

ಆಫೀಸಿನಲಿ ಕುಳಿತ ಕಾರಕೂನರ ಕುರ್ಚಿ
 ಜಡವಾಗಿ ಬಡವಾಗಿ ಹುರುಪಳಿಸಿವೆ ;
 ಮೇಜು ತಿಣಕಿದೆ, ಟೈಪುರೈಟರಿಗು ತೆರಪಿಲ್ಲ
 ಹೊರೆಗಟ್ಟಲೆಯ ಕಡತ ಬೆಂಬಳಿಸಿದೆ !

ಎದುರುಗೋಡೆಗೆ ಸಿಲುಬೆಗೆರಿಸಿದ ಗಡಿಯಾರ
 ಸುತ್ತು ಸುತ್ತಿಗೆ ಗಂಟೆ ಟಿಂಟಿಣಿಸಿದೆ,
 ಹತ್ತಿರದ ಹೋಟಲಿನ ಹಾಡು-ಹಲಗೆಯು ಕೂಗಿ
 ಬಸಿಯ ಮಧುವೀಂಟಲ್ಕೆ ಕರೆಯುತ್ತಿದೆ.

ಬಿಸಿಲು ತಗ್ಗಲು ಸಂಜೆ ನಂಜಿಕೊಳ್ಳಲಿಕ್ಕಿಹುದು
 ಇರುಳು ಹೇಗೋ ಕಳೆದು ಬೆಳಗು ಬಹುದು
 ಮಜಲು ಬರುವದು ಮತ್ತೆ ಹಗಲ ಪಂಜನುಹಿಡಿದು
 ಜಗದ ಹೆಗಲಿಗೆ ನೊಗವ ಹೇರಿಸುವದು !

ವಿರಹಿ ಸಂಜೆ

ಉರಿದುರಿದು ಹಗಲು

ಆರಿ ಹೋಗಿಹ ಕೆಂಡವಾಯ್ತು ಮುಗಲು !

ನೇಸರನಿಗೂ ಬೇಸರಾಗುವದು ಸಹಜ

ನಿಜ—,

ರಜೆಯೆ ಸಿಗದಿರಲು ಅವನಿಗಲ್ಲಿಯದು ಮಜ ?

ಅಂತೆಯೇ

ಅವನೆಂದಿನಂತೆಯೇ

ಕರಿಯ ನೋಡದ ಬರಿಯ ಕಂಬಳಿಯ ಮುಖಕೆಳಿದು

ಹೊತ್ತೊಂಟಿ ಮಲಗಿದನು ಗಪ್ಪುಗಡದು !

ಮಗುವು ಕಿಟಕಿಟಿ ಹಚ್ಚಿ ಕೀಸರಿಟ್ಟಂತೆ

ಮಳೆಯು ಜಿಟಿ ಜಿಟಿ ಹತ್ತಿ ತೊಟ್ಟಿಕ್ಕಿದೆ ;

ಮರದ ಎಲೆಗಳ ಸಂದಿಯಲ್ಲಿ ಮಾಸಿದ ಕಿರಣ

ಹರಿದು ಬರುತ್ತಿದೆ ಸಿಸಿಯ ನೂಲಿನಂತೆ.

ಆಗ ಕಣ್ಣಿಗೆ ಸ್ವಲ್ಪ ಬಣ್ಣವಾಗೆ

ಅಳುವ ಮಕ್ಕಳು ನಸುವೆ ನಕ್ಕಹಾಗೆ

ಬಳಿಯ ಹೊಂಡದ ದುಂಡುಮೇಜು ಪರಿಷತ್ತಿನಲಿ

ಕವ್ವೆಗಳು ಚವ್ವಾಳೆ ತಟ್ಟೆ ಜಿಗಿದಾಡುತ್ತಿವೆ

ತಮ್ಮ ಪಕ್ಷವೆ ಕೊನೆಗೆ ಗೆದ್ದಹಾಗೆ !

ಜ್ವರವಿಳಿದು ಮೈ ಬೆವರು ಬಿಟ್ಟು ರೋಗಿಯತೆರದಿ

ಕಾದ ತಿರೆ ತೊಯ್ದಿಹುದು ಮೇಲೆ ಕೆಳಗೆ—

ಇಂಥ ಇಳಿಹೊತ್ತಿನೊಳಗೆ !

ಕಣ್ಣು ತಪ್ಪಿಸಿ ಬರುವ ಕಳ್ಳ ಬೆಕ್ಕಿನ ತೆರದಿ

ಮುಬ್ಬುಗತ್ತಲೆ ಇಳಿಯ ಮೂಸುತಿಹುದು ;

ಗಾಳಿ ಮೈಸೋಕಿಸದೆ ಮಡಿಯ ಮಾಡುವರಂತೆ

ದೂರ ದೂರವೆ ಹಾರಿ ಬೀಸುತಿಹುದು.

ಮಂಜು ಹಬ್ಬಿತು
 ಪೃಥ್ವಿಗೆ ನಂಜೇರಿದಂತೆ !
 ಸೇದಿ ಬೀಸಾಡಿರುವ ಸಿಗರೇಟು ತುಂಡಿನೊಲು
 ದೂರದಲಿ ಕಾಣಿಸಿತು ಮಂಕು ಚಿಕ್ಕೆ !
 ವಿರಹಿಗಾಯಿತು ಸಂಜೆ
 ಸೊರಗಿ ಹೋದಂತೆಯೆ ಬಾನಬಂಜೆ—
 ರಾಗ ವಿರಹಿತವಾಯ್ತು ಅವಳ ಕೆನ್ನೆ
 ನಿಶೆಯು ಬರೆಯಿತು ದೊಡ್ಡದೊಂದು ಸೊನ್ನೆ !

ಸೊಳ್ಳೆ

೧

ಓಡುತಿಹ ಕಾಲನನು ಹಿಡಿದು ನಿಲ್ಲಿಸಿ ತಲೆಯ
 ಚಾಣದಲಿ ಹೊಡೆದಂತೆ ಹತ್ತು ಗಂಟೆ
 ಬಾರಿಸಿತು ಗಡಿಯಾರ, ಮುಂದೆ ಸಾಗಿತು ಮುಳ್ಳು,
 ಇರಲಿ ಬಿಡು, ನಮಗೇತಕದರ ತಂಟೆ ?
 ಮಂದ ಬೆಳಕು ತಂದ್ರಿಯಲ್ಲಿ
 ಇಂದ್ರಚಾಪದಂತೆ ಬಾಗಿ
 ಒಲವು ಸವಿಯ ನೀಡಿತು ;
 ಹಿಗ್ಗು ಪಡೆದ ಪ್ರಣಯಪಕ್ಷಿ
 ನೀಲದಾಳದಲ್ಲಿ ಸುಳಿದು
 ನಿರಾಯಾಸವಾಗಿ ಇಳಿದು
 ಎದೆಯಗೂಡ ಸೇರಿತು.

ದೀಪವಿಳಿದು ಆರಿತು

ಕತ್ತಲೆ ಮೈ ಚಾಚಿತು.

ನಿದ್ದೆ ಲೋಹಚುಂಬಕದೊಲು
 ಎಳೆವ ಸೆಳೆವ ಹೊತ್ತಿನಲ್ಲಿ
 ತಂಬೂರಿಯ ನಾದದಂತೆ
 ನಾರದರವತರಿಸಿದಂತೆ
 ಯೋಂಕರಿಸಿತು
 ಮೂಲೆಯಲ್ಲಿ ಕಾದು ಕುಳಿತ ಸೊಳ್ಳೆ
 ತನ್ನ ಗತ್ತಿನಲ್ಲಿ !

೨

ಕೊಳ್ಳೆ ಹೊಡೆಯಲು ಬರುವ ಮೆತ್ತಗಿನ ಕಳ್ಳನೋಲು
 ಸುಳ್ಳು ಸುಳ್ಳೇ ಹಾಡಿ ಹರಸುತಿತ್ತು ;

ಬಾಂಬನೆಯವನ ಮೊದಲು ಅತ್ತಿತ್ತ ಹಾರಾಡಿ
ಸುತ್ತುವ ವಿಮಾನದೊಲು ಮರಸುತಿತ್ತು.
ಬಂತು ಆಗೊ !

ಬಂದೆಬಿಟ್ಟು

ಮಹಾಸೈನ್ಯವನು ಹಿಂದಿರಿಸಿ ಮೊರೆದು ' ಸ್ವಾಹಾ '
“ ನೀನಾರಿಗಾದೆಯೊ ಎಲೆ ಮಾನವಾ ”
ಪರಿಚಿತರು ಸಲಿಗೆಯಲಿ ಮಾತನಾಡುತ್ತ ಬಂದು
ಹೆಗಲಮೇಲೆಯೆ ಕೈಯನಿರಿಸುವಂತೆ
ಬಂದು ಕುಳಿತಿದೆ ಮುಖದಮೇಲೆ ಅಂತೆ ;
ಕೈಮುಟ್ಟಿ ಮೈಮುಟ್ಟಿ ಬಂದು
ಗುಂಯ್ ಗುಟ್ಟುತಿದೆ
ಕಿವಿಯಲ್ಲಿ ಸ್ಕೂ ಇಟ್ಟು ತಿರುವಿದಂತೆ
ರೋಮರೋಮಕೆ ಸೂಜಿ ಮದ್ದಿನಂತೆ !
ಇಂಥ ಧೈರ್ಯವದೆಂತು ಬಂತೊ ಕಾಣೆ.
ಕೋಣೆಯಾಚೆಗೆ ಇದನು
ಹೊಡೆದೊಡಿಸದೆ ಮಾಣೆ !

೩

ಅದು ಮುಂದು ಮುಂದೆ
ನಾನು ಸೂತ್ರದಗೊಂಬೆ
ಅಂತೆ ಆಡಿಸಿತೆನ್ನ ಹಿಂದುಮುಂದೆ.
ಗುಂಗಾಡಗುಂಗು ಮೈದುಂಬಿ ಹಂಗಿಸುತಿತ್ತು
ಅದರೂ ಆಗಲೆಂದೆ ;
ಮನಕೆ ಮಾಯಾಮೃಗದ ನೆನಪು ತಂದು
ಪುಂಗಿಯಾದಿತು ಕಿವಿಯ ಬಳಿಗೆ ಬಂದು ;
ಚಪ್ಪಾಳಿಗೂ ಸೊಪ್ಪುಹಾಕದೆಯೆ ಕೈತಪ್ಪಿ
ಮೂಲೆಯ ಕಪಾಟಿನಲಿ ಲೀನವಾಯ್ತು.

ಶಿಸ್ತಿನಿಂದ ಹಿಂದೆ ಸರಿದ
 ಸೈನಿಕನೊಲು ಮರಳಿದೆ,
 ಹಾಸಿಗೆಯಲಿ ಹೊರಳಿದೆ

.....
 ಕನಸಿನಲ್ಲಿ ಗೊರವ ಬಂದು
 ಜಾಗಟೆಯನು ಬಡಿದನು :

‘ ಎಳ್ಳೋಟಿಗೇಳ್ಳೋಟಿಗೇಳ್ಳೋಟಿಗೋ’
 ಕಣ್ಣೆರೆದೆನು
 ? ? ?

ಕಿವಿ ನಿಮಿರಿತು

!!!

ಗಡಿಯಾರ ಬಾರಿಸಿತು ಎಳುಗಂಟೆ.

ಚಿಂತನ

೧

ತೆರಳಿದರು
 ಅತಿಥಿಗಳು ಮರಳಿದರು ಮನೆಗೆ
 ನನ್ನ ಮನೆ
 (ಗುಬ್ಬಿ ಹೆರವರ ಮನೆಗೆ
 ತನ್ನ ಮನೆ ಎಂದಂತೆ)
 ಬರಿದಾಯ್ತು ಕೊನೆಗೆ!

ಎದೆಯೊಲವನರಳಿಸುತ
 ಕೆರಳಿಸುತ ಬಂದು
 ಒಂದು ದಿನ ನಿಂದು,
 ಏನೆಲ್ಲವನು ಒಮ್ಮೆ ಹೊಳಹಿನಲಿತಂದು
 ಎದೆಯ ತೋಟಕೆ ದಯೆಯ ಮಳೆಗರೆದರು !
 ಮೇಲುನೋಟಕೆ ತಣಿಸಿ
 ಒಳಗೆ ಕನಿಕರಿಸಿ,
 ಬೇಸಗೆಯ ಮಲ್ಲಿಗೆಯ ಗಾಳಿ ಬೀಸಿ
 ಮೋಡದೊಲು ಬಯಲಾಗಿ
 ಬೆರಗು ಗೊಳಿಸಿದರು.

.....

ತುಂಬಿದೀ ಬಟ್ಟಲವನಾರು ಕುಡಿದವರು?

೨

ಅಲ್ಲೊ ಬ್ಬರು
 ಇಲ್ಲೊ ಬ್ಬರು
 ಬಾಳಕವಲುದಾರಿಯಲ್ಲಿ

ಸಾಗಿದತಿಥಿಗಳೆಯರು ;
 ನೋವಿನೆಳೆಯ ಜಗ್ಗಿದಂತೆ
 ನೆನಹಿನೊಡನೆ ನುಡಿದರು ;
 ಹೀಜಿ ಬಿಟ್ಟು ರಬ್ಬರಿನೊಲು
 ಎದೆಗೆ ಬಂದು ಬಡಿದರು !
 ಕತ್ತರಿಸಿದ ಹಲ್ಲಿಬಾಲ
 ಐದೊ ಆರೊ ಸಲ,
 ಜಗಿದ ನೆಗೆದು ವಿಶ್ವೇತನ
 ಅಂತೆ ಮನದ ಚೆಂತನ,
 ಚಿರಂತನ

ಋತುಸಂಸಾರ

೧

ಮೂರು ತಿಂಗಳು

ಬೇಸರವ ನೀಗಿಕೊಳ್ಳಲು ಬಂದು ತಂಗಿದಳು
ಮಗಳ ಮನೆಯೊಳು ಮುದುಕಿ ಮೋಜುಗಾರ್ತಿ.
ಮೊದಲೆರಡು ದಿನ ಕ್ಷೇಮಸಮಾಚಾರದ ಸುದ್ದಿ,
ಬೇಡವೆಂದರು ಕೂಡ ಕೆಲಸಕ್ಕೆ ಹಾತೊರೆವ ಕೈ
ಹಾಗೆಯೇ ನಾಲ್ಕು ದಿನ ಸೈ ;

ಸುರುವಾಯ್ತು ರಗಳೆ

ಅಸ್ತಿಷ್ಟು ಮಾತಿಗೇ ವಟವಟಾ ಪಿಟಿಪಿಟೀ.....
ಅಟಕೆ ಮುರಿದು ಚಿಟುಕು ಮುಳ್ಳಾಡಿಸುವ
ಸುಮ್ಮಸುಮ್ಮನೆ ಕೆಮ್ಮಿ ಕ್ಯಾಕರಿಪ ತಾಪ
ಗಿಡಬಳ್ಳಿಯನು ಹಿಡಿದು ಅಲ್ಲಾಡಿಸಿತು ಅವಳ
ನಿಟ್ಟುಸಿರು ಶಾಪ!

ಅಣಕಿಸುತ ಗಾಳಿಯಲಿ ಹಾರಿಹೋದವು

ಬತ್ತಿದೆಲೆಯ ಬಳಗ

ಗದಗುಟ್ಟಿ ನಡುಗಿ ಕಟಕಟ ಹಲ್ಲು ಕಡಿದರು ಮಂದಿ
ಮಾತು ಮಾತಿಗೆ ಅವಳು ಮಾತ್ರ, “ ಏನೆಂದೀ ? ”
ಸುಕ್ಕುಗಟ್ಟಿದ ಮುಖಕೆ ಸೆರಗಳೆದು ಕೋಲೂರಿ
ಹೊರಟುಬಿಟ್ಟಳು, ಒಮ್ಮೆಲೇ ಗಂಟು ತಲೆಗಿಟ್ಟು
ಏನವಳ ಸೆಡವು ಸಿಟ್ಟು !

೨

ಮಾವು ಹೂವಿನ ಕೊಡೆ ವಿಮಾನದಿಂದಿಳಿತಂದು
ಬಂದ ಪ್ರೀತಿಯ ಕಂದ ;
“ ಕುವೂ, ಜಗ್ ಜಗ್, ಪುವ್ವೀಟುವಿಟ್ಟುವೂ ”

ಕಾಲೇಜು ಕಟ್ಟೆಯ ಹತ್ತಿ ಮೊದಲ ಸಲ ಊರಿನೆಡೆ
ಕನಸಿನಲ್ಲಿಯೆ ನಡೆದು ಬಂದಿಹನು ಹುಡುಗ

ಎತ್ತರೆತ್ತರದಲ್ಲಿ ಹಾರುತ್ತಿದೆ ಗಿಡುಗ !

ದಿನದಿನಕು ಕನಸುಗಳು ಚಿಗುರಿ ತೋರಣಕಟ್ಟಿ
ಬರೆದಿಹವು ' ಸುಸ್ವಾಗತ '

ಕಾವ್ಯಕಾದಂಬರಿಯ ನಾಯಕರ ಜೊತೆಯಲ್ಲಿ
ನಿತ್ಯ ಸ್ವಗತ.

ಕೋಗಿಲೆಯ ಧ್ವನಿಗೆದೆಯ ಬಾಗಿಲವೆ ತೆರೆದಿಹುದು
ಮನದ ಮೇಲಿನ ಮಹಡಿಯಲ್ಲಿ ನಡೆದಿದೆ ಸರಸಸಂಗೀತಗೋಷ್ಠಿ!
ನುಗ್ಗೆ ಹೂವಿಗೆ ಲಗ್ಗೆಯಿಟ್ಟು ನೊರೆದಿವೆ ದುಂಬಿ
ಕಣ್ಣೆ ದುರು ಕುಣಿಯುತ್ತಿವೆ ಕರ್ಪೂರಗೊಂಬಿ
ಹೋಳಿಹುಣ್ಣಿವೆ ಬಂತು ತಾಳಿ ಎನುತ್ತಿದೆ ಗಾಳಿ
ತಾಳಲಾರದು ಬಿಸಿದು ರಕ್ತನಾಡಿ !

೩

ಗಾಳಿ ಗಿರಿಗಿರಿ ಬುಗುರಿಯಾಡಿ ಹಕ್ಕಲುಹೊಲದ
ಹೊಟ್ಟು ರವುದೆಯ ತೊಟ್ಟು ಆಕಾಶಕೇರಿ
ನೋಡನೋಡಕು ಹಾಯ್ದು ಝಾಡಿಸಿದೆ, ನೆರೆದಿರುವ
ಸಂತೆಯಲಿ ಬಿಡಬಹುದೆ ಇಂಥ ಹೋರಿ !

ಹೊತ್ತೇರಿದಂತೆ ನೆತ್ತಿಗೆ ಚುರುಕು ಬಡಿದಿತ್ತು
ತಳಿರು ನಾಲಗೆ ಚಾಚಿ ತೇಕುತ್ತಿತ್ತು
ಮರದ ಕೆಳಗಡೆ ನೆಳಲು ಮೈಚಾಚಿ ಮಲಗಿತ್ತು
ಬಿಸಿಲುಗುದುರೆಯು ವೃಥಾ ಓಡುತ್ತಿತ್ತು.

೪

ಬಂತು ಮಳೆ ಹನಿಯಾಗಿ
ಜೀವವಾಹಿನಿಯಾಗಿ

ಬಾನ ಕೊಡುಗೈದೊರೆಗೆ ಇಳೆಯು ಋಣಿಯಾಗಿ ;
 ಹಳ್ಳ ಹೊಳೆ ಹಾಡಿದವು ಜಲಪಾತವಾಗಿ
 ಗಿಡಗಿಡದ ನೆತ್ತಿಯನು ಅಡರಿ ಕುಳಿತಹ ಜಗದ
 ಧೂಳು ತೊಡೆದು

ಧಾರೆ ಎರೆಯುತ ಬಂದ ನವನೀರದ !
 ಪುಲಕಗೊಂಡಳು ಪ್ರಕೃತಿ
 ಹಸಿರುಟ್ಟು ಹೂವಿನಾರತಿಯೆತ್ತಿ ನಿಂತಿಹಳು
 ಬಾನುದ್ದ ಬೆಳೆದಂತೆ ಜಗದ ಪ್ರೀತಿ !
 ಒಸಗೆಯಾಯಿತು ; ನರನ ಒಂದೊಂದು ಕೃತಿ ವಿಕೃತಿ
 ಋತುಋತುವಿನೊಡನಿತು ಬೆಸುಗೆಯಾಗಿ.

ನೆರಳು

ನಿಟ್ಟು ಸಿರನೆಳೆದು

ದಾಟಿತು ಕೊನೆಯರೈಲು :

(ತಕ್ಕೊ ಕೈ ಮರದ ಕರಡೀಸಲಾಮು !)

ಕೈಯ ಚಾಚಿದ ನೆರಳು ಚಲಿಸುತ್ತಿದೆ.....!

ಮೆಲ್ಲಮೆಲ್ಲನೆ ಸಂಜೆ ಹಿಂಬಾಲಿಸುತ್ತ ಬಂತು !

ಅಸ್ಥಿ ಪಂಜರದೊಡಲ ತುಂಬುತ್ತಿದೆ !

ಕೈಯಕೋಲನು ಮೀಟಿ

ಸೇತುವೆಯ ದಾಟಿ

ಕೈಯ ಚಾಚಿದ ನೆರಳು ತೆರಳುತ್ತಿದೆ

ನೆರಳು ನೆರಳುತ್ತಿದೆ !

ತೊಗಲಬಾವಲಿಯಂತೆ ಜೋತಿಸುವ ಜೋಪಡಿಯ ನೆರಳು

ಅಕರಾಳ ವಿಕರಾಳ ನೆರಳು !

ಅದರ ಮಡಿಲಲ್ಲಿ ಅದೋ.....ಎರಡು ಕಣ್ಣು ಕಪ್ಪಡಿ !

ನಂದಿದಾಶೆಯ ಮನದ ತುಕುಡಿ ತುಕುಡಿ !!

ಹೊರಗೆ.....

ಕೈಬೀಸಿ ಕರೆವ ಈಚಲಗರಿಯ ನೆರಳು

ಮರುಳು !

ನಟ್ಟುರುಳು ಕೊರಳ ಹಿಸುಕಿದ ತೆರದಿ ನರಿಯ ಕೂಗು !

ಕೊಳ್ಳಿದೆನ್ನದ ನೋಗು.

ಗೂಬೆ ಜೋಗುಳ ಕೇಳಿ

ಜೋಪಡಿಯೊಳಿರುಳು ಜೋಂಪಿಸಿತು.

ಅಸ್ಥಿ ಪಂಜರ ಕುಳಿತು

ಬೀದಿಯಲಿ ಅಯ್ದ ಕೊರೆ ಬೀಡಿ ಕಿಡಿಗೆ

ಕತ್ತಲೆದೆ ತಿದಿಯಿಂದ ಹೊಗೆಯೆಳೆದು ನೂಕಿ—
ನೆರಳಿನನಿಮಿತ್ತ ಪೋಕಿ !

* * * *

ಬೆಳಕು ಹರಿಯಿತು.....
ಯುಗಯುಗದ ಹೊಳವು ಹೊಡಮರಳಿತು !
ಒಡಲ ಹಸಿವೆಗೆ ಸೋತು
ಕೈಕೋಲನಾತು
ನೆರಳು ನಾಲಿಗೆ ಚಾಚಿ ಚಲಿಸುತ್ತಿದೆ ;
ಅದೋ.....!
ಕೂಗಲತೆಯಲ್ಲಿಹುದು ರೈಲು ನಿಲ್ದಾಣ.
ನೆರಳು.....

ನೆರಳಿನದೊಂದು ಪರಿವಾರವೇ ನಿಂದು
ಕೈ ಚಾಚುತ್ತಿದೆ ನರಗೆ : “ ನಾರಾಯಣ ! ”
ಪುರಿಬಾಜಿ, ಬ್ರಿಡ್ಡು, ಬಿಸ್ಕಿಟು, ಬಿಸಿಬಿಸಿ ಚಹ
ಕವ್ವು ಬಸಿಗಾನ ಸನ್ಮಾನ.....
ಮುಸುರಿಯರಸುವ ನಾಯನೊಲೆಗೆ ಜೋತಾಡುತ್ತಿವೆ

ಬೀತಕುನ್ನಿ

“ ಕಾಗೆ ಒಂದಗುಳ ಕಂಡರೆ ಕರೆಯದೇ ತನ್ನ ಬಳಗವನು ? ! ”

ಕೈಯಚಾಚಿದ ನೆರಳು ಜೊತೆಗೂಡಿತೆನ್ನಿ !
ಹೊಸನಾತ.....ಹೊಸನಾತ !

ಬಂದು ನಿಂತಿತು ರೈಲು ಮತ್ತೊಂದು ;
ನೂಕು ನುಗ್ಗಲಿನಲ್ಲಿ
ತೆವಳಿಕೊಂಡೇ ಬಂದು
ನೆರಳು ಕೈಚಾಚಿತದೊ ಬಾಗಿ ನಿಂದು !

* * * *

ಹೊಗೆಯುಗುಳಿ
 ದಾಟಿತು ಕೊನೆಯ ರೈಲು
 ಕೈಯ ಚಾಚಿದ ನೆರಳು ತೆವಳುತ್ತಿದೆ
 ನೆರಳು ನೆರಳುತ್ತಿದೆ !

ಕಾಲಾತೀತ

‘ ಬಿಡುವಿಲ್ಲ, ಅರ್ಜುಂಟು ! ’ ಟಾರುಬೀಡಿಯ ತುಡಿತ !

ಕಾರು ಮೋಟಾರು ಸೈಕಲ್ಲು ಟಾಂಗಾ ಟ್ರಕ್ಕು

ಉಸಿರು ಕಟ್ಟುವ ತೆರದಿ ಬಟ್ಟೆಯಲಿ ಹಾಸು ಹೊಕ್ಕು !

ಗಡಿಯಾರದೆಡೆಬಿಡದ ಟೆಕ್ಕುಟೆಕ್ಕಿನ ಬಡಿತ !

ಆಫೀಸು ಶಾಲೆ ಕಾಲೇಜು ಅಂಗಡಿ ಬ್ಯಾಂಕು

ಎಳೆಯುತಿಹವಯಸ್ಕಾಂತದೊಲು ಜೀವಾಣುಗಳ

ಮೂಗುದಾರವ ಜಗ್ಗಿ ! ನೂರುಗಾಲಿಯ ಕೀಲ

ಸವೆದು ಕಿರುಗುಟ್ಟುತಿವೆ : ನರನಿಗೆ ಜಯಪರಾಕು !

ಬೀದಿಯಂಚಿನ ಕಾಲುದಾರಿಯಲಿ ದನಗಾಹಿ

ಮಹಿಷವಾಹನನಾಗಿ ಕೊಳಲೂದಿ ಸಾಗಿಹನು

ನೋಡಿದಿರ ? ನೋಡದಿದ್ದರು ಸರಿಯೆ ; ಅವನೇನು

ಮಂತ್ರಿಯೆ ? ಯಾವುದಾದರು ಸಭೆಯ ಮನಮೋಹಿ

ಗಾರುಡಿಯೆ ? ಅವನಲ್ಲ ಬಿಡಿ ; ಆದರೆನ್ನಾಣೆ

ಅಂಥ ಮನಸಿನ ಶಾಂತಿ ಯಾರಿಗಿಹುದೋ ಕಾಣೆ !

ಮೃತ್ಯುಬಂಧ

೧

ಅಲ್ಲಿಯೇ ಕುಳಿತಿತ್ತು ಹಾವು!
 ಮೆತ್ತಗೆ ಸುರುಳಿ ಸುತ್ತಿ ಹೆಡೆಯೆತ್ತಿ ಅಡುತ್ತಿತ್ತು
 ಕೈ ಮಾಡಿ ಕರೆವಂತೆ ಮೋಹಬಂಧ!
 ಜೋಡು ನಾಲಗೆ—ನಾ ಮುಂಚು ತಾ ಮುಂಚು
 ಮುಗಿಲ ಮೋಹರದಲ್ಲಿ
 ಸಳ ಸಳ ಮಿಂಚು ಹರಿದಾಡಿ, ನಡೆದಂತೆ
 ಸಿಡಿಲಿನೊಳಸಂಚು!
 ನಾವು ನೀವೂ ಅಲ್ಲಿಯೇ
 ಅಲೆದುದೆಷ್ಟೋ ಬಾರಿ,
 ಒಮ್ಮೆಯಾದರೂ
 ನಮ್ಮನದು ಕಂಡಿರಬೇಕು, ಖಂಡಿತ;
 ಮನದೊಳೇನೋ ಗುಣಾಕಾರ ಹಾಕಿರಬೇಕು
 ಈಗಲಾದರೂ ಕಂಡಿರ, ಅದರದೆಂಥಾ ಚಮಕು ಚುರುಕು?

೨

ನೆರಳ ಜೊತೆ ನೆರಳಾಗಿ ಅರಿವಾಗಗೊಡದಂತೆ ಹುಟ್ಟಿನಿಂದಲೆ
 ಬಂತೋ ಬೆನ್ನಹಿಂದೆ!
 ಹೆಜ್ಜೆಯಲಿ ಹೆಜ್ಜೆಯನಿಟ್ಟು
 ಕಾಯ್ದುಕೊಂಡೇ ಇತ್ತು
 ಎಂಥಾ ಒಜ್ಜೆ ಹೊತ್ತರೂ ನುಜ್ಜು ಗುಜ್ಜು ಗದೊಲು ಮಾಂಸಮಜ್ಜೆ!
 ಜಪ್ಪಿಸಿ ಕುಳಿತು ನೋಡುವದು—ತಪ್ಪಿತೋ
 ಕುನುಸಿಟ್ಟು ಕೊನೆಗಾಣಿಸಿಯೆ ಬಿಡುವ ಹಿಡಿತ ಹೊಡೆತ!
 ಇದೆ ಈಗ ಸುರುಳಿಯ ಬಿಚ್ಚಿ ಮಿಂಚಿ ಮರೆಯಾಯ್ತು!
 ನುಣ್ಣುಗಿನ ಡೊಂಕುಗೆರೆ ಬದಿಗೆ ಹಕ್ಕಿಯ ಹೆಜ್ಜೆ

ನಕ್ಷತ್ರ ಮೂಡಿಸಿದೆ! ಮುಂದೆ ಮಾತೇ ಇಲ್ಲ! ಅದರ ಗುರುತಿಲ್ಲ
ಯಾರು ಉದಿದರೇನು ಮನಸೆಳೆವ: ಪುಂಗಿ
ಅದಕಿತ್ತು ಬೇರೊಂದು ಭಾವಭಂಗಿ !

೩

ಉಸುಕಿನಲಿ ನಡೆದಂತೆ ಸಾಗಿತ್ತು ನಾಡೀಪರೀಕ್ಷೆ
ಔಷಧಿಯ ಚಮಚೆ ಎಣೆ ಎಣಿಸಿತ್ತು ಒಂದೊಂದೆ ಕೊನೆಯಗಳಿಗೆ
ಭೂಲೋಕವನು ಮೂರು ಸುತ್ತು ಸುತ್ತಿದರು
ಸಪ್ತಸಾಗರ ತಳವ ಶೋಧಿಸಿದರು
ಇಲ್ಲ.....ಎಲ್ಲಾ.....ಇಲ್ಲ
ಬರಿಯ ಪಂಜರ ಕೆಳಗೆ ಜೋತಾಡುತ್ತಿತ್ತು
“ ಸಣ್ಣ ಗಿಣಿಯು ಕತ್ತಲಲ್ಲಿ ಎಲ್ಲಿ ಹಾರಿತು ? ”
ಆಕಾಶವಾಣಿಯು ನುಡಿದು ಗುಡುಗು ಮಿಂಚನು ತಳೆದು
ದೇವದೇವಿಯರೊಲಿದು ಬರುವ ನೊದಲೇ
ಮಣ್ಣು ಲೋಕದ ಸಣ್ಣ ಬೊಂಬೆ ಕೇಳಿತು ಜಗವ
“ ಹೊತ್ತಾಯ್ತು ನಾನಿನ್ನು ಹೋಗಿ ಬರಲೆ ? ”

ಹೊಸಹುಟ್ಟು

ನಿದ್ದೆ ಮಡಿಲೊಳು ದಣಿದು ಮಲಗಿಹುದು

ಜಗದ ಬಾಳು ;

ಹಗಲಿನ ಅಪಸ್ವರಗಳೆಲ್ಲ ಮಾನದಲಿ

ಮರೆತಿಹವು ನೂರಾರು ಮೇಲುಕೀಳು !

ನಿದ್ದೆ ಬಾರದೆ ನಿನಗೆ ? ಬೀಳದೆಯೆ ಸವಿಗನಸು ?

ನೆಲದಿಂದ ಮುಗಿಲವರೆಗೂ ಚಿಮ್ಮಿ ಬರುತಿಹವೆ ಬಾಣ ಬಿರುಸು ? !

ಕತ್ತಲೆಯ ಆಳದಲಿ

ಕೊರತೆಗಳನೆಲ್ಲವನು ಹೊಳು ಹೊಳು !

*

*

*

*

ಹರಿದು ತಿನ್ನುವ ಹದ್ದು

ತನ್ನ ಗೂಡೊಳು ಮಲಗಿ ನಿದ್ದೆ ಗೈದಿರುವ ಹೊತ್ತು

ಬಾನಿನೆದೆಯೊಳದಾವುದೋ ನೋವು ಮೆಲ್ಲನೆ ಹರಿದು

ಸುರುಳಿ ಸುತ್ತುತ ಕೊರಳ ಬಿಗಿಯುತಿತ್ತು ;

ಚಿಕ್ಕೆಗಣ್ಣುಗಳಿಂದ ಕಂಬನಿಗಳುರುಳುರುಳಿ

ಮಂದ ಬೆಳಕೂ ಕೂಡ ನಂದಿ ಹೋಗುತ್ತಲಿತ್ತು !

ನರನರಗಳಲ್ಲಿ ವೇದನೆ ತುಂಬಿ ತುಡಿದಂತೆ

ಗಾಳಿ ನರಳಿತ್ತು !

*

*

*

*

ಕಣ್ಣಿರೆಯುತಿದೆ ನಸುಕು

ಬಾನಬಸುರಿದೊಗೆದ ಕೂಸು !

ಉಷೆಯ ತಾವರೆಗೈಗಳಲ್ಲಿ ಮಿಸುಕಾಡುತಿದೆ !

ಹೊಂಬೆಳಕಿನಾನಂದ

ದಿಕ್ಕು ದಿಕ್ಕುಗಳನೊಂದೆ ತೆಕ್ಕೆಯೊಳು ಬಿಗಿದು

ಜೀವ ಜೀವದ ಹೂವ ಅರಳಿಸಿಹುದು !

ಹೊವಿನೆಸಳಿನ ಮೇಲೆ ಚಿಕ್ಕೆಗಂಬನಿ ಜಾರಿ

ಮಿರುಗುತಿದೆ ಅಮೃತಬಿಂದು !

ಪಡುಗಡಲು

೧

ಇದೋ ಕಡಲು !

ಅದೋ ಮುಗಲು !

ಬಾಯ್ಬೆರೆದಿವೆ ಒಂದಕೊಂದು ಅನಂತತೆಯ ಹೀರಲು !

ಎನಿತೆನಿತೋ ಹಗಲು ಇರುಳು

ತೆರೆಗಳ ಹೆಗಲೇರಿ ಬರಲು

ನೆಲವನಳಲ ಮಳಲಿನಲ್ಲಿ ಹುಗಿದು ಮುಂದೆ ಸಾಗುವೆ !

ಮತ್ತು ಮೆತುಗಳು ಓತು ಬಂದು

ನದೀ ಮುಖದಿ ಕೂಗುವೆ !

ಬೆಟ್ಟ ಬೆಟ್ಟ ಬೆಂಬಳಿಸಿವೆ—

ಗುಟ್ಟನರಿಯದಂತಿವೆ ;

ಘಟ್ಟವೇರಿ ಘಟ್ಟವಿಳಿದು ಹಸಿರು ಪಟ್ಟವೇರಿದೆ !

ಬಾನಿನೆದೆಯ ಭವ್ಯತೆಗಿದೋ

ಕಡಲು ಹಿಡಿದ ಕನ್ನಡಿ !

ಬೇಡ ಬೇರೆ ಮುನ್ನುಡಿ.

೨

ಅಗೋ ಅಲ್ಲಿ !

ಉಸಿರ್ಕಟ್ಟ ದ್ವೀಪ ಮೇಲಕೆದ್ದಿವೆ

ನೀಲನಿದ್ದೆ ಗೈದಿವೆ.

ಹಾಯಿ ಬಿಚ್ಚಿ ಹಾಯಾಗಿವೆ ;

ದೋಣಿ ತೆರೆಯನೇರಿವೆ

ನೀರಿನಲ್ಲಿ ರಂಟೆ ಹೊಡೆದು ಹಡಗು ಕ್ಷಿತಿಜವಡರಿದೆ !

ಕೊರೆದ ಹರಿದ ನೀರಘಾಯ

ಮಟಾಮಾಯವಾಗಿದೆ.

ಈ ಪಡುವಣ ತೀರದಲ್ಲಿ
 ತೀರದಂಥ ನೊರೆತನೋ !
 ಆಖಾತನೋ ಭೂಶಿರನೋ
 ತೇಲುತಿರುವ ತೆಪ್ಪನೋ
 ದೇಶಾಂತರದಾಸೆವೀಚಿ ಇದರುದರದಿ ಬೆರೆತನೋ !
 ತೆರೆ ತೆರೆಗಳು ಬಂದರದಲಿ ನೊರೆಯ ತೂರಿ ತೂರಿ
 ಬರೆಯುತ್ತಿವೆ ದಿನಚರಿ !

೩

ಅಲೆ ಅಲೆ ಅಲೆ ತೇಲಿಬರುವದಲ್ಲ ದೋಣಿ ಬಿನದ !
 ಅಂಬಿಗರುಲಿ ನಿನದ ;
 ತುಣುಕು ಮೀನು
 ಮಿಣುಕು ಮೀನು
 ಅಣಕಿಸಿ ಪಾರಾದವೇನು ?
 ಬಿದ್ದ ವದೋ ಬುಟ್ಟಿಗೆ
 ರಾಶಿ ರಾಶಿ ಒಟ್ಟಿಗೆ !
 ಮೀಂಬುಲಿಗನ ಹಕ್ಕಿ ಕೊಕ್ಕಿನಲ್ಲಿ ಕಚ್ಚಿ ಹಾರಿತು
 ಬಲೆಗೆ ಬಿದ್ದ ಮೀನು ಮಾತ್ರ ವಿಲಿವಿಲಿ ಒದ್ದಾಡಿತು !
 ಬೊಕ್ಕುದಲೆಯ ಬರಿಮೈಯ
 ಮಕ್ಕಳು ಮುಗಿಬಿದ್ದಿವೆ
 ಅವರ ಪಾಲಿಗಷ್ಟು ಇಷ್ಟು ಕಡಲು ಕೊಟ್ಟ ಕಾಣಿಕೆ
 ಮತ್ಸ್ಯಗಂಧಿ ಯೋಜನಸುಗಂಧಿಯಾದಳೆಂಬ ವಾಡಿಕೆ !

೪

ಮೊನ್ನೆ ಮೊನ್ನೆ ಯುದ್ಧವಾಯ್ತು ಮನುಕುಲದುದ್ಧಾರಕೆ !
 ಕಳೆಯಲೆಂದೆ ಬಂದಿತೆನ್ನಿ
 ದೇಶ ದಿಗ್ವಿಜಯಗಳ

ಶಾಂತಿಯ ಬಾಯಾರಿಕೆ ;
 ನೆಲ ಬಾನ್ಗಳು ಸಾಲಲಿಲ್ಲ
 ಕಡಲಿಗು ಕಿಡಿ ಸಿಡಿಯಿತು
 ' ಉದ್ಧರೇದಾತ್ಮನಾತ್ಮಾನಂ '
 ಜಲಸುರಂಗ ಹಬ್ಬಿತು !
 ಹಡಗು ಹಡಗು ಬುಡಮೇಲು
 ಸುತ್ತು ತೋಪುಗಾವಲು ;
 ನಾಗರಿಕತೆ ಮುಗಿಲಿಗೇರಿ
 ಬಾಂಬಿನ ಮಳೆಗರೆಯಿತು
 ಆಗಸವೇ ಅದುರಿತು !
 ಕಡಲು ದಂಡೆಗಪ್ಪಳಿಸಿತು
 ಚಪ್ಪರಿಸಿತು ನಾಲಗೆ
 ಈ ಯುದ್ಧದ ಮದ್ದುಗುಂಡು
 ಸಾಲಬೇಕು ಅದರ ಯಾವ ಮೂಲೆಗೆ ?

೫

ಇದೋ ಕಡಲು
 ಅದೋ ಮುಗಿಲು
 ಬಾಯ್ಬಿರೆದಿವೆ ಒಂದಕ್ಕೊಂದು ಅನಂತತೆಯ ಹೀರಲು
 ಉರುಳುತ್ತಿಹ ಭೂಗೋಲದ ಆಯುಷ್ಯವು ತೀರಲು
 ಅದೂ ಬೊಕ್ಕು ಬೋರಲು !

ಪಣತಿ

೧

ನೂರು ಹೃದಯದ ಮೇರು ಭಾವಗಳ

ನೂರಾರು ಸಾಲುದೀಪ

ಹೊತ್ತಿ ಉರಿದಿವೆ ಸುತ್ತು ಕತ್ತಲೆಯ ಕೂಪದಲಿ—

ಒಂದು ಚಣ, ಬೆಳಕು ನಗೆ ನಲಿವು ಸಲ್ಲಾಪ :

ಮರುಗಳಿಗೆ 'ಆ' ಎಂದು ಅಂಧಕಾಸುರ ಬಂದು

ಕೊಳ್ಳೆ ಹೊಡೆಯಲು ಕೇಳಿಬರುವದೊಂದೇ ಸೊಲ್ಲು

ಅಣುಕಣದ ವಿಪ್ರಲಾಪ !

ಸುತ್ತು ಕಂದಕ ತೋಡಿ ಮುಳ್ಳು ತಂತಿಯ ಬಿಗಿದು

ಭದ್ರವಾಗಿಯೆ ಕಾವಲಿಟ್ಟರೂ ಬಿಟ್ಟರೂ

ನುಗ್ಗಿ ಬಂದೇ ಬಿಡುವನಲ್ಲ ಈ ಭೂಪ !

ಬಿಳಿಯ ಗೋಡೆಯ ಮೇಲೆ ನೆರಳುಬಂದಾಡುವವು

ಕುಣಿಸುವನು ಕಿಳ್ಳಿಕೇತ ;

ನೆತ್ತಿಯಲಿ ಸುರುಳಿ ಸುತ್ತಿ ಮಲಗಿದ ಮೆದುಳು....ಬಡಪಾಯಿ

ಚಿತ್ತವೆತ್ತೋ ಅದರ ಧ್ಯಾನವೆತ್ತೋ !

ಕೆಸರು ಮೆತ್ತಿದ ಕಾಲನೆತ್ತಿತ್ತಿ ಇಡುತಿಹುದು ಗಾಣದೆತ್ತು

ಹಾಳುಗೋಡೆಯ ಬದಿಗೆ ಕಾಲು ಜೋಡಿಸಿ ನಿಂತು

ಇಹಪರದ ದೀರ್ಘ ಆಲೋಚನೆಗೆ ತೊಡಗಿಹುದು

ಯುಗಯುಗದ ದೈನ್ಯವಾಣಿ,—

ಕಟ್ಟಿ ಕಾಲನು ಮೇಯಬಿಟ್ಟ ಪ್ರಾಣಿ.

ಕೆದರಿ ತಿವ್ವೆಯ ಕೋಳಿ ಹೆಕ್ಕುತಿಹುದೇನನೊ

ಬೆನ್ನ ಹಿಂದೆಯೆ ಕಟ್ಟಿಕೊಂಡು ತಿರುಗಿದೆ ತನ್ನ ಸರ್ವ ಬಳಗ !

ಬೆಳಗಾಗೊ ಮುನ್ನವೇ ಕೂಗುವದೆ—ಅದರಮನೆ ಹಾಳಾಗ

ಇನ್ನು ಬೇಗ ?

ಹಿಡಿದು ಒಂದೇ ಉಸಿರು ಒದರುತಿದೆ ಊರೆಲ್ಲ ಗಿರಣಿ ಭೋಂಗಾ.

ದಿನದ ಬೀಸುವಕಲ್ಲು ಗರಗರೆಂದಾಡಿದುದು
ಬಳೆಯ ಮಂಜುಳರವದ ನಾದ ಹಿಡಿದು;
ಇರುಳೆಲ್ಲ ಉರಿದುರಿದು ಸಣ್ಣ ದಾಗಿದೆ ಪಣಿ
ಗುಡಿಸಲದ ಗೂಡಿನಲಿ ಜೀವ ಹಿಡಿದು!

೨

ಅವತಾರಗಳ ಮೇಲೆ ಅವತಾರಗಳು ಬಂಧು
ಮಂಡಿಸಿದ ಭಾವಚಿತ್ರ!
ಕಟ್ಟುಹಾಕಿಸಿ ಗೋಡೆಗಿಡಿದು ಮೊಳೆಯನು ಜಡಿದು
ತೂಗಬಿಟ್ಟ ಹರಾರೊ ಬಲು ವಿಚಿತ್ರ!
ಸುತ್ತುಮುತ್ತಲು ಪೌಳಿ ನಡುವೆ ಗೋಪುರವೇರಿ
ಮೂಡಿತ್ತು ಮುದ್ದು ಕಳಸ;
ಹರಗಿ ಹಸನಾದ ಹೊಲದಲ್ಲಿ ಬೆಳೆಯಿತು ಶಾಶಿಧಾನ್ಯದವಸ.
ಪೂಜೆ ಸಂದಿತು ಮುಗ್ಧ ನೈವೇದ್ಯ ಸಂತೃಪ್ತಿ—
ಹಬ್ಬ ಹುಣ್ಣಿ ವೆಗೊಮ್ಮೆ ಹೊಮ್ಮಿದುತ್ತಾಹದಲಿ
ಮೊಳಗಿದವು ಜೋಡು ಕಹಳೆ!
ಗಂಟೆ ಗಣಗಣನಾದ ರಿಂಗಣದಿ ನರನರವು ವಿದ್ಯುತ್ಪರಂಗಮಾಲೆ!
ಬಯಕೆ ಉದಿನಕಡ್ಡಿ ಬರೆದುಹಾಕಿತು ದಿನವು ಬಿನ್ನಹದ ಓಲೆ
ಮುಟ್ಟಿ ತಿಲ್ಲವೊ, ಇನ್ನೂ ಉತ್ತರವೆ ಬರಲಿಲ್ಲ
ಏನೊ ವರ್ಗಾವರ್ಗಿ ಅಲ್ಲಿ ಮೇಲೆ!

ನುಡಿಯಲೊಲ್ಲದು ದೇಹ ದೇಗುಲದ ಗಂಟೆಯುಲಿ
ಮಿಡಿಯಲೊಲ್ಲದು ಮುಖ್ಯ ಜೀವನಾಡಿ,
ಹಿಡಿದು ಸಿಕ್ಕಾಬಟ್ಟೆ ಜಗ್ಗುವೆ ನೂರಾರು ಬೇಟಿನಾಯಿ!
ಮಡಿಯುಟ್ಟ ಪೂಜಾರಿ (ನೋಡಿರವನವತಾರ!)
ಕಾಣಿಕೆಯ ಕೊಂಡ ತತ್ಕ್ಷಣವೇ ಕೃತಾರ್ಥ.
ಆಮೇಲೆ ಧರ್ಮಾರ್ಥ ಹಣಿಸುವನು ಒಂದೊಂದೆ ಸೌಟು ತೀರ್ಥ

(ಗಂಗೆ ತುಂಗೆಯು ಬ್ರಹ್ಮಪುತ್ರ ಕಾವೇರಿಯರು ನೆರೆ ಬಂದು
ಹೊರಚೆಲ್ಲುತಿಹರು ವೃಥಾ)
ಬಣ್ಣ ಬಣ್ಣ ದ ಬಲ್ಬು ಕಾಜಿನ ಗುಳಾಪುಗಳು ಕಾರ್ತಿಕವ
ಹಚ್ಚಿದಿರುಳು

ಧಳಧಳಿಸುವೆರಡು ಬಂಗಾರ ಪಾದುಕೆಮೇಲೆ
ಆಡುತ್ತಿವೆ ಪೂಜಾರಿ ಕೈಯ ಬೆರಳು !
ಗರ್ಭಗುಡಿಯಲಿ ಪಣತಿ ಉರಿದಿವೆ ನಿರಾತಂಕ
ಬಂದು ಬಡಿದರು ನೂರು ದೀಪದಹುಳು !

(೩)

ಚೆಂಡು ಹೂ ತುಂಬೆ ಹೂ ಹೊನ್ನವರೆ ಹುಚ್ಚೆಳ್ಳು—
ಸೆಜ್ಜೆ ಜೋಳದ ತೆನೆಗೆ ಸುಂಕವಾಡಿ
ಮಣ್ಣ ಕುಡಿಕೆಯನೊಡೆದು ಪುಟೆಯುತ್ತಿದೆ ಕಾರಂಜಿ
ಬಣ್ಣ ಬಣ್ಣ ದ ಬದುಕನೆಲ್ಲ ತೂರಿ !

ಗುದ್ದು ತಿದೆ ಗಾಳಿಯನು ಸುಮ್ಮಸುಮ್ಮನೆ ಮದ್ದು
ಒದ್ದಾಡುತ್ತಿವೆ ಒಳಗೆ ಚಟಪಟಾಕಿ ;
ಹೊತ್ತಿ ಸುರುಸುರುಬತ್ತಿ ನಕ್ಷತ್ರ ಸೂಸುತಿವೆ
ಗೊತ್ತಿಲ್ಲವೇ, ಇಂದು ದೀಪಾವಳಿ !

ಗುರಿಯಿರದ ಸುರುಬಾಣ ಹಾರಿದೆ ಧಡಲ್ ಬಾಜಿ
ಆಟದಾಟಂಬಾಂಬಿನಾಸ್ಪೋಟಿನ !
ಒಂದೊಂದಕ್ಕೂ ಸ್ಪರ್ಧೆ ' ನಾ ಮುಂದೆ ನೀ ಮುಂದೆ '
ಸಾಲಬಹುದೇ ಒಂದು ಜೀವಮಾನ ?

ಮುಗಿಲು ಝಗಝಗ ಮಿಂಚಿ ಹೊಡೆದುಕೊಂಡಿತು ಸ್ನಾಪ್ತ
(ಸಿಗಲಾರದಿನ್ನಿಂಥ ಜಗದ ಭಂಗಿ !)

ಬಿರುಗಾಳಿ ಬೀಸಿ ಮಳೆ ಹೊಯ್ದು ಗುಡುಗುಡಿಸಿತ್ತು
 ಸಿಕ್ಕ ಬೇಟೆಯ ಸಿಡಿಲು ತಿಂದು ತೇಗಿ !
 ಮರ ಮುರಿದು ಬಿದ್ದು ಕಬ್ಬಿಣಕಂಬ ನೆಲಕೊರಗಿ
 ಹರಿದು ವಿದ್ಯುತ್ತಂತಿ ದೀಪವಾರಿ
 ಕತ್ತಲೆಯೆ ತುಂಬಿ ಹೊರಚಿಲ್ಲುವ ಗಟಾರದಲಿ
 ಕೊಚ್ಚಿಹೋಯಿತು ಪಾಪ, ಮುದ್ದು ಕುನ್ನಿ !

* * * *

ತಲೆತಲಾಂತರದಿಂದ ತೈಲವೆರೆಯುತ ಬಂದು
 ಸೊಡರು ಕುಡಿಯಾಡಿಸಿದೆ ಮಣ್ಣು ಪಣತಿ ;—
 ನೆಲಬಾನಿಗೊಂದೆ ದೀಪಾವಳಿಯ ಸೇತುವೆಯ
 ನಿಲಿಸಿ ಉದ್ಘಾಟಿಸಲಿ ' ಜ್ಯೋತಿಷಾಂ ಜ್ಯೋತಿಃ ! '

ಕೊನೆಯ ನಿಲ್ದಾಣ

೧

ಜೇನು ಹುಟ್ಟಿಗೆ ಯಾರೊ ಹೊಗೆಯಿಟ್ಟು ಹೋದಂತೆ
ಮಂದಿ ಗಿಜಿಗಿಟ್ಟಿರುವ ನಿಲ್ದಾಣ :

ಯಾವುದೋ ಊರು

ಎಲ್ಲಿಯೋ ಏತಕ್ಕೋ ಅವಸರದ ಕೆಲಸ

ಮನದ ಕೊನೆಯಂಚಿನಲಿ ಮತ್ತಾವುದೋ ಸರಸ ವಿರಸ ;

ನಿಂತಲ್ಲಿಯೆ

ಕುಳಿತಲ್ಲಿಯೆ

ಎದೆಯ ಮಗ್ಗದಲಿ ಮಿಂಚಿನ ಲಾಳಿ ಓಡಾಡಿದೆ !

ಕೈಯ ಗಡಿಯಾರದಲಿ ಕಾಲದ ನಾಡಿ ಮಿಡಿಯುತ್ತಿದೆ

ಅಲ್ಲಿಗೂ ಇಲ್ಲಿಗೂ ಎಲ್ಲಿಗೋ ಎಳೆಯನೆಳೆದಾಡುತ್ತಿದೆ ಜೀವಜೀಡ !

ದೂರ ತಾರಸ್ವರದಿ ಕೂಗಿಕೊಂಡಿತು ಗಾಡಿ

(ಮುಗಿಲ ಭೇದಿಸಿ ಬರುವ ಅಶರೀರವಾಣಿ !)

ಅಡವ್ವು ಹತ್ತಿದ ಮೈಯ ತುರಿಸಿಕೊಳ್ಳುತ್ತ ನಾಯಿ

ಎದ್ದು ಕಿವಿ ರ್ಪಾಡಿಸಿದೆ—

ಧಡ್....ಧಡ್....ಧಡ್....ಧಡ್....

ಕಂಪಿಸಿದವೆರಡೂ ಕಂಬಿ

ನೂರು ಗಾಲಿಗಳುರುಳಿ ದಡ್ಡು ಬಿದ್ದಿರುವೆದೆಯು

ಹೊಡೆದುಕೊಂಡಿದೆ ಮತ್ತೆ ಧಡಧಡಿಸಿ—

ಓ ಬಂತು ! ಬಂದು ನುಗ್ಗಿತು ಗಾಡಿ

ಬಂದಂತೆ ಕೊನೆಗೊಮ್ಮೆ ಬೇರುಕಿತ್ತು !

(‘ ಬಂದಿತೆಂದರು ಇದ್ದುದಿದ್ದೆ ಇತ್ತು.’)

೨

ಸಾಮಾನ್ಯ ಸಟ್ಟು ಎಲ್ಲಾ ಒಳಗಟ್ಟು ಕುಳಿತೆಯಾ?—
ಇಲ್ಲವೋ ಇಲ್ಲಿ ಜಾಗ ಡಬ್ಬಿ ಭರ್ತಿ
ಮೋಟಾರು ಬಸ್ಸೊ ಸಿನಿಮಾ ಸರ್ಕ್ಯೂಸ್ ಎಲ್ಲಿ ಹೋದರೂ
ಇದೇ ಫಜೀತಿ!

ಎಂಥ ಹುಚ್ಚನೊ ನೀನು
ಸುಮ್ಮನೆ ದಂಗು ಬಡಿದೇಕೆ ನಿಂತಿ?
ಹೂಂ ಹತ್ತು, ಜೋರಾಗಿ ಆ ಕಡೆ ಒತ್ತು ಈಗ ನಿನ್ನ ಸರತಿ
'ಮಹಾಜನೋದೇನ ಗತಸ್ಸಪಂಥಾ'
ಯಾರಾದರೇನು, ತಮಗಿಷ್ಟು ಆರಾಮುಜಾಗ ಸಿಕ್ಕರೆ ಸಾಕು
ಸಾಕಷ್ಟು ಸಾಕು; ಕುತ್ತಿಗೆ ಹಿಡಿದು ದಬ್ಬುವುದೊಂದೆ ಬಾಕಿ!
ಎಲಾ ಅವಿವೇಕಿ!
ಗುಂಪಿನಲ್ಲೂ ನೀನು ಮಾತ್ರ ಏಕಾಕಿ.

* * * *

ಇದು ಹೊರಟದ್ದೆ ಲೇಟು
ಬಂದು ಮುಟ್ಟಿದ್ದು ಇನ್ನೂ ಲೇಟು;
ಸುಮ್ಮನೆ ಹೊಗೆ ಬಿಡುತ್ತಿದೆ ಸಾಹೇಬರ ಬಾಯ ಚಿರೊಟು
ಫುಸ್....ಫುಸ್....ಫುಸ್....
ಉಶ್....ಎಲ್ಲಿ ಸತ್ತಿತೋ ಗಾಳಿ
ಒಂದೇಸವನೆ ಸೆಖೆ ಕುಚ್ಚುತಿದೆ
ಬಂದ ಬೆವರೆಲ್ಲ ಇಂಗಿ ಒಳಿತಿಂಗಿ ಒಣಗಿ ಒತ್ತುಗರಡಾಗಿದೆ!
'ಸೋಡಾ ಲೆಮನ್ ಆರೆಂಜ್....'
'ಗರಮಾ ಗರಂ ಚಹಾ....'
'ಒಂದಾಣೆ ದಿನಸತ್ರಿಕೆ'
ಅರೆ, ಎಲ್ಲಿ ಹೋಯಿತು ಕೋಟಿನೊಳಗಟ್ಟು ಪಾಕೀಟು!
ಅದರ ಜೊತೆಗೇ ಇತ್ತು ಈಗ ತೆಗೆಸಿದ ತಿಕ್ಕೀಟು
ಐದರದೊಂದು ನೋಟು!

ನನ್ನ ಪಾಲಿಗೆ ಬರಬೇಕೆ ಇಂಥ ಪಡಿಪಾಟು !

ಅಪರೂಪಕ್ಕೆ ಭೆಟ್ಟಿಯಾಗಿದ್ದ ಗೆಳೆಯರಿಗೆ

ಚಹ ಕುಡಿಸಲೊಂದಾಣೆ ಉಳಿಯಲಿಲ್ಲ,

ಅವರಾದರೂ ನನ್ನ ಕರೆಯಲಿಲ್ಲ ;

ಯಾವ ಡಬ್ಬಿಯನೇರಿ ಯಾರ ಡುಬ್ಬದ ಮೇಲೆ ಕುಳಿತರೋ

ಯಾವಬಲ್ಲ !

ಕಿಡಿಕಿಯೊಳಗಿಂದಲೇ ಒಳಗೆ ತುರುಕಿರಬೇಕು ಅವರ ಹಮಾಲ.

ಬೆನ್ನ ಹಿಂದೆಯೆ ಬೆಕ್ಕಿನೊಲು ಬಂದು ನಿಲ್ಲುವನೀಗ ಚಿಕ್ಕರು

ಇದ್ದುದನು ಹೇಳಿದರೆ ನಂಬಬಹುದೇ ಅವನು

ಹಾಗು ಹೀಗೂ ಜಡಿದು ವಸೂಲು ಮಾಡದೆ ಬಿಡನು.

ಇಲ್ಲಿ ಗದ್ದಲದಲ್ಲಿ ಕಣ್ಣು ತಪ್ಪಿಸಿ ನುಸುಳಿ ಪಾರಾಗಬಹುದು

ಅಲ್ಲಿ ಏನೋ ಎಂತೋ

ನಾನಿಳಿವ

ಅ

ಕೊನೆಯ ನಿಲ್ದಾಣದಲ್ಲಿ !

(ಜಪ್ತು ಮಾಡಿದರೆ ಮಾಡಲಿ, ನನ್ನ ಕಿಸೆಯೆಲ್ಲ ಖಾಲಿ)

*

*

*

*

ಇದು ದೊಡ್ಡ ನಿಲ್ದಾಣಕೂಟ

ಇಲ್ಲಿಂದಲೇ ಹೊರಟು ಇಲ್ಲಿಗೇ ಬಂದು ಕೂಡುವವೆಲ್ಲ ಕಡೆಯಗಾಡಿ

ದೇಹಾದ್ಯಂತ ಸಂಚರಿಸಿ ಪುಪ್ಪುಸಕೆ ಹರಿವಂತೆ ರಕ್ತನಾಡಿ.

ನಮ್ಮ ಗಾಡಿಗೆ ಏನು ಬಂತೋ ಧಾಡಿ

ನಿಂತು ನಿಂತಲ್ಲಿಯೇ ಗೊರಕೆ ಹೊಡೆಯುತ ಮಲಗಿಬಿಡುವ ರೂಢಿ;

ಎಲ್ಲಿ ಹೋದನೋ ಪುಣ್ಯಾತ್ಮ ಗಾರ್ಡ್

ಶ್ರೀಶಂಕುವಿನಂತೆ ನಮ್ಮನಿಲ್ಲಿಯೆ ಬಿಟ್ಟು, ಕೈಯಲ್ಲಿ ತಾಳಕೊಟ್ಟು

ಕುಣಿಯ ಹಚ್ಚಿದನಲ್ಲ ಇವನೊಬ್ಬ ದೊಡ್ಡ ಕೀರ್ತನಕಾರನೇ ಧೇಟು.

ಅಕಳಿಸಿ ತೂಕಡಿಸಿ ಓಕರಿಸಿ ಸಾಕಾಯ್ತು ಮೂಗು ತಿಕ್ಕಿ !

ಒಬ್ಬರನ್ನೊಬ್ಬರು ಹತ್ತಿ ಹತ್ತಿ ಕೈ ಹತ್ತಿ ಯಂಡಿಗೆಯಂತೆ
ತುಳಿಯುತ್ತಿಹರು—

ಹೊಡೆಯಬಾರದೆ ಗಂಟೆ

ಊದಬಾರದೆ ಸೀಟೆ

ಉರುಳಬಾರದೆ ಒಮ್ಮೆಲೇ ನೂರುಗಾಲಿ !

“ಉಧೋ ಉಧೋ ಒಳಗಿದ್ದ ಬೆಳಕೆ ಬೆಳಕೇ
ಉಧೋ ಉಧೋ ಹೊರಗೆ ಬಾ ಏಕೆ ಒಳಕೆ !”

೩

ಧಡಗ್....ಗಡಗ್....ಧಡಗ್....ಗಡಗ್....

ಇದ್ದ ಶಕ್ತಿಯನ್ನೆಲ್ಲ ಒಟ್ಟುಗೂಡಿಸಿ ಮುಂದಕೆಳೆಯಿತೆಂಜನ್ನು
ಒಂದೊಂದೆ ಸುತ್ತು ಎಣಿಸುತ್ತ ಉರುಳಿದವು ಗಾಲಿ
ಉಸಿರಾಡಿಸಿತು ಗಾಳಿ

ಸಾಗಿದವು ಡಬ್ಬಿ ಹೊಯ್ದಾಡುತ್ತ ಒಂದರ ಹಿಂದೆ ಒಂದು....

ದೊಡ್ಡ ಸಂಸಾರಕ್ಕೆ ಒಬ್ಬನೇ ದುಡಿಯುವವ

ಹಬ್ಬಿ ಬೆಳೆದಿದೆ ಬಳಗ ತೂಗು ತೊಟ್ಟಿಲವಾಗಿ ಬೆಳ್ಳಿ ಬಟ್ಟಲವಾಗಿ
ಒಂದಕ್ಕೆ ಹತ್ತಾಗಿ ಹತ್ತು ನೂರಾಗಿ !

ವರುಷ ವರುಷಗಳೆಷ್ಟೋ ಗತಿಸಿದವು ಹೀಗೆಯೇ ಹಳಗುಂಟೆ ಸಾಗಿ.

ಜಗ್ ಜಗ್ ಝುಕು ಝುಕು

ಜಗ್ ಜಗ್ ಝುಕು ಝುಕು ಜಗ್ ಜಗ್....

ಓಹೊ! ಕುಣಿಯಲೂ ಬಲ್ಲುದೀ ಗಾಡಿ ಒಮ್ಮೊಮ್ಮೆ ಉನ್ನಾದಗೂಡಿ

ಒಳ್ಳೆ ಪ್ರಾಯದ ಮೋಡಿ:

ಹತ್ತಿದಿಬ್ಬವ ಸಿಕ್ಕುಹೊಡೆದು ಹುಬ್ಬನು ಕುಣಿಸಿ

ಹಸಿರ ಸೆರಗನು ಜಗ್ಗಿ ಸರಸವಾಡಿ

ಸೇತುವೆಯನ್ನೊತ್ತಿ ಮುತ್ತಿಟ್ಟು ಅಲಿಂಗಿಸುತ್ತ

ಕಣಿವೆ ಕಂದರಗಳಲಿ ಕಟ್ಟಾಡಿಸಿ—

ಜಗ್ ಜಗ್ ರೈಯಕು ರೈಯಕು

ಜಗ್ ಜಗ್ ರೈಯಕು ರೈಯಕು

ಜಗ್ ಜಗ್.....

ಕೊಂಚ ಮುಗ್ಗರಿಸಿತ್ತು ಗಾಡಿ ಬಿತ್ತು ಬೈಕು!

ಅಂತು ಇಂತೂ ಕೊನೆಗೆ ಬಂದು ಮುಟ್ಟಿತು ಇಗೊ ಬಂತು ನಿಲ್ದಾಣ

ನಿಟ್ಟು ಸಿರುಗರೆದು ನಿಂತಿತೋ ಆಗಿ ನಿಶ್ರಾಣ!

ಹತ್ತುವರು ಇಳಿಯುವರು ಮತ್ತೆ ಮುಗಿ ಬೀಳುವರು

ಮತ್ತೆ ನಿನ್ನಂಥವರು ಎಷ್ಟೋ ಜನ!

ಎಡಬಲದ ಗಿಡಮರಗಳೋಡಿ ಡಿಕ್ಕಿಯ ಹೊಡೆದು

ಗಿರಿದರಿಗಳೆಲ್ಲ ಗರಗರ ತಿರುಗ ಎಲ್ಲಿಗೋ ಬೀಸಿ ಒಗೆದು

ಗಕ್ಕನೆ ಚೇನು ಜಗ್ಗಿ ನಿಲ್ಲಿಸಿದಂತೆ ಬಹುದೂರ ನೆನಪು—

ಇಡೀ ಹಾಡಿನಲಿ ಎದೆಯ ಮಿಡಿದಂತೆ ಯಾವುದೋ ಒಂದು

ಚರಣ

ಇರಲಿ; ಹೊತ್ತಾಯ್ತು ಮತ್ತೇಕೆ ಆ ಎಲ್ಲ ಹಳೆ ಪುರಾಣ

ಹೊರು ನಿನ್ನ ಹೋಲ್ದಾಲು

ಹಿಡಿದುಕೋ ಕೈಚೇಲ:

ಇಳಿದು ಬಿಡು ಸಾವಧಾನ

ಜಗ್....ಜಗ್....ಜಗ್....ಜಗ್....

ಚಲಿಸುತಿದೆ ಗಾಲಿ, ಮತ್ತೆ ಎಲ್ಲಿಂದಲೋ ಬಂತು ಶ್ರಾಣ

ಎಲ್ಲಿಹುದೋ ಈ ಇದರ ಕೊನೆಯ ನಿಲ್ದಾಣ?!

ದ್ವಂದ್ವ

ಎಲ್ಲಾ ಬಿಟ್ಟು ತಲೆಯೊಳಗೇ ಏಕೆ ಸುರುವಾಯ್ತೋ
ಹಾಳಾದ ಕಾರಖಾನೆ !

ನೂರು ಯಂತ್ರದ ಗಾಲಿ ಚೀತ್ಕರಿಸಿ ಓಡುತ್ತಿವೆ ಇಲ್ಲಿ ಒಂದೇಸವನೆ
ಹಗಲಿರುಳು ಬಿಟ್ಟುಬಿಡದೆ ಕಪ್ಪು ಹೊಗೆಯುಗುಳಿ
ಅಳಿಸಿಬಿಟ್ಟಿದೆ ಅಗೋ ಆಕಾಶದ ನಕಾಶವನ್ನೆ !

ಎಲ್ಲಿ ಬಿರುಗಾಳಿಯಲಿ ಮಗುಚಿ ಮೋಡದ ದೋಣಿ
ಚಿಕ್ಕ ತಳಕಂಡವೋ,—

ಹಗಲು ಕಾಮನಬಿಲ್ಲ ಸೇತುವೆಯು ಮುರಿದಿರುಳ
ರಹದಾರಿ ಬಂದಾಯಿತೋ—

ಇಲ್ಲಿಯವರಿಗೇ ಮೊದಲು ನೆಲೆಯಿಲ್ಲ
ಅಲ್ಲಿಯವರನು ಕುರಿತ ಯೋಚನೆಗೆಲ್ಲಿ ಅವಕಾಶ ?
ಇಂದಿನದೆ ಮುಖ್ಯ ರಾಧ್ವಾಂತವಾಗಿದೆ ನೋಡಿ
ಉಳಿದದ್ದು ಮುಂದೆ ನೋಡೋಣ ಸಾವಕಾಶ.

* * * *

ಸೆಳಕಿನ ಹಿಂದೆ ಸೆಳಕು ಸೆಳಕಿನ ಹಿಂದೆ ಸೆಳಕು
ನಡುನಡುವೆ ಕುಲುಕುತಿಹುದಲ್ಲ ಇದು ಯಾವ ಬೆಳಕು !
ದಿಕ್ಕು ದಿಕ್ಕುಗಳಿಂದ ತೂರಿಬಿಟ್ಟಂತಿಹುದು ಹಸುರು ಸರ್ಚಲೈಟು
ಕಾಡುನಾಡೆನ್ನದೆಯೆ ಹುಲ್ಲು ಹಸುರಾಣಿಯಲಿ ಅದರ ರೋಗ !
ಒಳಗೆ ಬಿಚ್ಚಿಗೆ ಕುಳಿತು ಚಹವ ಗುಟುಕರಿಸುತ್ತ
ಅಗಾಗ ಕಿಟಕಿಯಲಿ ಹಣಕಿದರೆ ಸಾಕು
ಇನ್ನೇನು ಬೇಕು ?—
ಆಹಾ ! ಹೀಗೆಯೇ ಸಾಗಿರಲಿ ಈ ಜಗತ್ತು.

ಮರದ ಪೊಟರೆಯೊಳೊಂದೆ ಗಿಳಿಯಮರಿ—ಕಿಲಿ ಕಿಲಿ
ಜಿನುಗು ಮಳೆಯಲಿ ತೊಯ್ದು ತೆಪ್ಪಗಿವೆ ಉಳಿದೆಲ್ಲ ಹಕ್ಕಿಪಕ್ಕಿ

ತೊಟ್ಟಲಲಿ ಮಗುವಿನೆಳನಗೆಯ ತಲಕಾವೇರಿ !
 ಅಂಗಳದ ಕಸಗಂಟಿಯಲಿ ರಸದ ವಿಜಯಧ್ವಜವನೆತ್ತಿವೆ
 ಗುಲಾಬಾಕ್ಷಿ ;

‘ ರಸೋವೈಸಃ ’

ಮದುಗುಣಿಕೆ ಊದಿವೆ ತುತೂತುತ್ತು ತೂರಿ.
 ಕಂಪಾಂಡುಗೋಡೆಯ ಮೇಲು ಬರೆದಿದೆ ಹಸಿರು ತನ್ನ
 ಸಂಪೂರ್ಣ ಹೆಸರು.

ಬೆಳ್ಳಗೆ ನಿರಿಯ ಚಿಮ್ಮುತ ಬಂದು
 ನೆಲವ ನೋಹಿಸಿ ಮತ್ತೆ ಬಾನಿಗೇರಿದೆ ಮಳೆಯಧಳಕಾ !
 ನೀರೆಲ್ಲ ಬಸಿದು ರೇವೆ ಮಣ್ಣು ನು ಹರವಿ
 ನಿಶ್ಚಿಂತ ನಿಂತಿಹುದು ಜೀವಝುರಿಯು ;
 ತೊಳೆದ ಮನಸಿನ ತೋಟದಲ್ಲಿ ಮೂಡಿವೆ ನೂರು ಡೇರೆಹೂ
 ಮರಿನೇಸರು.

ಎದೆ ಎದೆಗಳಲ್ಲಿ ಕುಣಿದು ಕೋಲಾಟವಾಡಿದೆ ಅದೇ :
 ‘ ಚೆಲುವಯ್ಯ ಚೆಲುವೋ.... ಚೆಲುವಯ್ಯ ಚೆಲುವೋ ’

* * * *

ಅದಕಾಗಿ ಇದಕಾಗಿ ಬೆದಕುತಿಹುದಲ್ಲ ಮನ—
 ಅದಕಿಹುದೆ ಬೇರೆ ಬದುಕು ?
 ತೊಟ್ಟು ಕುಣಿಯುತ್ತಿಹುದು ನಿಮಿಷ ನಿಮಿಷಕ್ಕೊಂದು
 ಬೇರೆ ಪೋಷಾಕು !

ಸಾಧನೆ ಸತ್ಯದಾರಾಧನೆಗಳಿಂದರದಕೆ ತಲೆಬೇನೆ,
 ಈಗಿರುವ ಮೆದುಳೋ ? ಖಾಲಿ ಖಜಾನೆ.
 ಇಷ್ಟರ ಮೇಲೆ ಹೇಗೆ ನಡೆದೀತು, ವರ್ಷಗಟ್ಟಲೆ ಈ ನಮ್ಮ
 ಕಾರಖಾನೆ—

ಇಲ್ಲವೆಂದರು ಬೇರೆ ಎಲ್ಲಿಂದ ತರುವದಿದೆ ಹೇಳಿ,
 ಅದು ಮೊಟ್ಟಮೊದಲೇ ಬ್ರಹ್ಮ ಕೊಟ್ಟ ಆಸ್ತಿ !
 ಸಂಪು ಹೂಡಿದರೂ ನಡೆಯುವುದಿಲ್ಲ

ಆದರ ಮಾಲಕನು ಅಸ್ತಿತ್ವಕ್ಕೆ ಹಣೆಯುವುದಿಲ್ಲ ಮಾರಾಯಾ
 ಅದುದಾಗಲಿ, ಕೊನೆಗೆ ಆಗಿಯೇ ಬಿಡಲಿ ಕುಸ್ತಿ
 ನೋಡೋಣ ಒಂದು ಕೈ!
 ಗೆದ್ದರೂ ಸೈ, ಗೆದೆಯದಿದ್ದರೂ ಸೈ.

ಇವನಿಂದಲೇ ನನುಗೆ ಬೈಗು-ಬೆಳಗು !

೧

ಸುತ್ತು ಹತ್ತೂ ಕಡೆಗೆ ಹೊಳೆಯುತ್ತಿವೆ ಕಂಗಳು
ಮಗುವಿನೆಳನಗೆಯಲ್ಲಿ ಹಗಲುಹಗಲೇ ನುಸುಳಿ ಬಂದಿಹುದು
ಬೆಳುದಿಂಗಳು !

ಕತ್ತಲೆಯ ಅಚ್ಚಿನಲಿ ಬೆಳಕಿನೆರಕವ ಹೊಯ್ದು
ತೆಗೆದಿರುವ ಅಪ್ರತಿಮ ಪ್ರತಿಮೆ ನೂರು !
ಮೂರು-ಸಂಜೆಯ ಮೃದುಲ ನೀಲಿಯಾಗಸದೆದೆಯ
ತುಡುವ ಬೆಳ್ಳಕ್ಕಿಗಳ ಬಯಕೆ-ಸಾಲು ;
ದೂರ ಬೆಟ್ಟವನಿಳಿದು ಮೆಲುಕಾಡಿಸುತ್ತ ಬರುವ ಕೊರಳ
ಗಂಟೆಯು ಮಿಡುವ ನಾದ ಹೊಳಲು.

ಗರಿಯ ಮುಡಿಗಿರುವ ಗುಡಿಯಲ್ಲಿ ನಂದಾದೀಪ
ಬಾನಿಗೇರಿದೆ ಹೊಗರು ಅಗರುಧೂಪ—
ಶೂನ್ಯದೊಡನನ್ಯೋನ್ಯವಾಗಿ ಬೆರೆದಿದೆ ವಿಶ್ವಚೈತನ್ಯ ವಿವಿಧರೂಪ.

ಮುಳ್ಳುಜಾಲಿಯ ಹೂವ ಸೌಗಂಧದಲಿ ತೇಲೆ ದುಂಬಿಗನಸು
ಜೋಂಪಿಸುತ್ತಿದೆ ಮಗುವಿನೆಳೆಯ ಮನಸು.
' ಕಂದ ಜೋ ಜೋ....ಬೆಳಕಿನಂದ ಜೋ ಜೋ '
ಹೊಂಗೆ ಹುಣಿಸೆಯು ಬೊಗಸೆ ಬೊಗಸೆ ಸುರಿದಿವೆ ಹೂವು
ಹಣ್ಣು ತೂಗಿದೆ ಕೊಂಬೆ ಕೊಂಬೆಯಲಿ ಮಾವು ;
ಧೂಳಿ ನುಣ್ಣಿಗೆ ನೆಲಕೆ ಜಾರುತ್ತಿದೆ ಗಾಳಿಯಲಿ ಅರುತಿಹುದದರ
ತಾವು

ಮನೆಯ ಜಗುಲಿಯನೇರಿ ಬೆಳಕು ತೂಗಾಡುತ್ತಿದೆ
ಒಳದನಿಯು ಹಾಡುತ್ತಿಹುದು :
' ಕಂದ ಜೋ ಜೋ ಪೂರ್ಣಚಂದ್ರ ಜೋ ಜೋ '

ನೀಲಪರದೆಯ ನಡುವಿನೆಳೆಯ ಜಗ್ಗಲು ಝಗ್ಗನೆದ್ದು ಕುಣಿದಿವೆ
ತಾರೆ

ನೆಲದಿದೆಯ ಮೊಗ್ಗರಳಿ ಪರಿಮಳದ ಸೂರೆ !
ಮುಗಿಲ ಮಂಚವನೇರಿ ಅಂಚೆದುಪ್ಪಳ ಹೊದೆದು
ಚಿಕ್ಕೆಗಂಗಳ ಮುಚ್ಚಿ ತೆರೆವ ನೀರೆ !
ಆಡಿ ದಣಿದಿದೆ ಮಗುವು
(ಅದಕೆ ದಣವೇ ಇಲ್ಲ !)
ಎಳೆಯ ಕಂಗಳ ಎನೆಗೆ ತಂಗಾಳಿಯಾಗಿ ಸುಳಿ, ಜೇನಾಗಿ
ಇಳಿದು ಬಾರೆ !

* * * *

೨

ಹಗಲು ಕೋಳಿಯ ನಿದ್ರೆ—
ಬಯಲಾಟದಲಿ ಸೋಗು ಕುಣಿದದ್ದೂ ಕುಣಿದದ್ದೆ
ತಕ್ಕ ಧೈ ತಕ್ಕ ಧೈ
ಕಾಳಿಂಗನ ಹೆಡೆಯ ಹತ್ತಿ ಹತ್ತಿ ತುಳಿದ ಬಾಲಕೃಷ್ಣ
ಧಿಕ್ಕೈ ಧೈ !
ಆಚೆ ಬೀದಿಗು ಗಸ್ತಿ ಹೊಡೆದು ಬರುವದು ಕೇಕೆ
ಕೊಟ್ಟು ಎಚ್ಚರಿಕೆ !
ಬಿಳಿ ಜೋಳ ಹೊಲದಲ್ಲಿ ಕವಣೆಗಲ್ಲನು ಬೀರಿ ಹಕ್ಕಿ ಹಾರಿಸು
ಹನು

ಅತ್ತಿತ್ತ ಸುಳಿದೀರಿ ಮತ್ತೆ, ಜೋಕೆ !
ತಾಸಿಗಿಪ್ಪತ್ತು ಮೈಲಿನ ವೇಗ ಮಾರುವುದು
ಮನೆತುಂಬ ಓಡುವುದು ಅಂಬಿಗಾಲಿನ ಕಾರು !
ನೋಡ ನೋಡುತ ಧುಮುಕಿ ಹೊಡೆದು ಮೇಲೇಳುವದು
ಬ್ರೇಕು ಹಾಕಲು ವೇಗ ಮತ್ತಿಷ್ಟು ಜೋರು !
ಏನಿಲ್ಲವೆಂದರೂ ದಿನಕೆಂಟು ಅಪಘಾತ

ಇನ್ನೆಂಟು ಆದರೂ ಈತ ನಿರ್ಭೀತ,
ಎಂಥ ಅದ್ಭುತವಡಗಿ ಕುಳಿತು ಆಡಿಸುತ್ತಿಹುದೋ
ಎಂಟು ತಿಂಗಳ ಪುಟ್ಟ ಜೀವಯಂತ್ರ !

೩

ಮೈಮರೆತು ಕುಳಿತ ಕಡೆಗಿವನ ಮಿಂಚಿನದಾಳಿ
ಹೊಂಚುಗಾರ !
ಎಲ್ಲಿಂದಲೋ ಸರನೆರಗಿ ಬಡಿಯುವ ಗಿಡುಗ
ಆಕ್ರಮಣಶೀಲ !
ರಾಶಿಯೊಕ್ಕುವ ಸಮಯಕೆದ್ದ ಸುಂಟರಗಾಳಿ—
ಕೋಲಾಹಲ !
ಏಳು ಮೆಟ್ಟಿನ ಹುಲಿಯ ಹಿಡಿದು ಪಳಗಿಸಬಲ್ಲ
ಚಂಡ ಪ್ರಚಂಡ !
ಕಣ್ಣೆ ಬಿದ್ದು ದನೆಲ್ಲ ಕಸಿದು ಕೈವಶಗೊಂಬ
ಪುಂಡ ಮಾತಾಂಡ !
ನಜರು ಕಾಣಿಕೆ ಕೊಟ್ಟು ಮುಜುರೆ ಹೊಡೆದರು ಕೂಡ
ಸಂಧಾನ ವಿಫಲ ವಿಫಲ !
ತುಂಟನಗೆ ಸನ್ನೋಹನಾಸ್ತ್ರ ಬೀರುವ ಬಂಟ
ನಿತ್ಯ ಜಯಶೀಲ !

೪

ಎರೆದು ಧೂಪವ ಹಾಕಿ ಹೊಚ್ಚಿ ಬೆಚ್ಚಗೆ ತುಂಬುದೊಟ್ಟಿಲನು ತೂಗಿ
ಮೆಲ್ಲನುಲಿಯಲಿ ಇವಳು ಜೋಗುಳವ ಹಾಡುತ್ತಿರೆ
ಹೊಮ್ಮಿ ಬರುವುದು ಇವಗು ಕಾವ್ಯಸ್ಫೂರ್ತಿ !
ಯಾವ ದೈವಿಕ ಭಾಷೆ ಯಾವುದೋ ಧಾಟಿ—
ಹಾಡಿಯೇ ಹಾಡುವನು ಕಂಠಪೂರ್ತಿ—

ತೂಗಿದವರಿಗೆ ಒಂದು ತೂಕಡಿಕೆ ಎಂದಾಗ
ಹಾಡು ಮುಗಿವುದು ಕನಸಿನಲ್ಲಿ ಕರಗಿ.
ಏರಿ ಗಗನಕೆ ಹಾರಿ ತೂರಿ ಬಿನ್ನಾಣದಲಿ
ಬಗೆ ಬಗೆಯ ಲಾಗ ಹಾಕಿ
ಗೂಡಿಗಳಿವುದು ಪಾರಿವಾಳ ನೆಟ್ಟಗೆ ಬಂದು
ಬಾಸಿನಲಿ ಸಂಜೆಯಾಗಿ.

ದಡಸೂಸಿ ಹರಿವ ನದಿ ಮಡುವಾಗಿ ನಿಂತಂತೆ
ಇರುಳಿನಲಿ ಇವನ ನಿದ್ರೆ—
(ನಿದ್ರೆಯಲ್ಲೂ ಮುಖವು ಮುದ್ದು ಮುದ್ದೇ)
ನಡುವೆ ಏನೋ ಕನಸು, ತುಟಿಯಂಚಿನಲಿ ಮಿಂಚು—
ಮೂಡಿಮರೆಯಾಗುವದು ದಿವದ ಬೆಳಕು ;
ಕೊಳದ ತಳದಿಂದ ಮೇಲೆದ್ದು ಮುಳುಗಲು ವಿನಾನು
ಥಳಥಳಿಸಿ ಹೊಳೆಯುವೊಲು ನೀರಿನಂಚು !

ಎಲ್ಲೋ ಒಲವಿನ ಸೂತ್ರ ಹಿಡಿದು ಅಡಿಸುತಿರಲು
ಅನಂದದುಯ್ಯಾಲೆ ಒಳಗು ಹೊರಗು ;
ಸೂರ್ಯಚಂದ್ರರು ದಿನವು ಮೂಡಿ ಬೆಳಕಾಡಿದರು
ಇವನಿಂದಲೇ ನಮಗೆ ಬೈಗು-ಬೆಳಗು.

ದೀಪಧಾರಿ

೧

ಒಂದು....ಎರಡು....ಮೂರು
ಒಂದೊಂದು ಹೂ ಹಗುರು
ಮಗುವಿಡುವ ಮೊಟ್ಟಮೊದಲಿನ ಪುಟ್ಟ ಹೆಜ್ಜೆಗಳನೆಣಿಸಿದನು
ಸೃಷ್ಟಿಕರ್ತ !
ದಟ್ಟಡಿಯನಿಡುತಲಿನ ನಡೆಗಲಿತುದೇ ಒಂದು
ಶುಭ ಮುಹೂರ್ತ.

ಭೂಮಂಡಲವ ನೆತ್ತಿಯಲಿ ಹೊತ್ತು ಮೇಲೆತ್ತುವೊಲು
ಎಳುವನನಾಮತ್ತು
ಜೋಲಿ ಹೊಡೆಯುತ ತಂತಿ ಮೇಲೆ ಓಡುವ ನಡೆವ
ವಿವಿಧ ಕಸರತ್ತು ;
ಅದರ ಗತ್ತುಗಳೆಲ್ಲ ಇವನಿಗೂ ಗೊತ್ತು !
ಬಂದು ನೋಡಿರಿ ಒಮ್ಮೆ, ಗರ್ವಿಗಮ್ಮತ್ತು.

೨

ಪದವಿಟ್ಟುದೇ ಭಂಗಿ
ನಡೆದದ್ದೆ ದಾರಿ,
ಕಣ್ಣು ತಪ್ಪಿದರಿವನು ವಿಶ್ವಸಂಚಾರಿ !
ಹಿಡಿದದ್ದೆ ಹಟ
ಇವನು ನುಡಿದದ್ದೆ ವೇದ,
ತಳಕಿತ್ತು ಓಡುವವು ಎಲ್ಲ ವಾಗ್ವಾದ
ಎದ್ದನೋ,—
ತೊತ್ತಳಂದುಳಿವ ಯಜ್ಞದ ಕುದುರೆ !
ಬಿದ್ದನೋ,—

ಇವಗಿಲ್ಲ ಅದರ ಪರಿವೆ,
ಎದ್ದಿದ್ದು ಬಿದ್ದು ಮುನ್ನುಗ್ಗಿ ನಡೆಯುವ ಹಿಗ್ಗು
ಸಾಹಸದ ದಂಡಯಾತ್ರಿ !
ನಡೆಯುತ್ತಿದೆ ಈಗಿನಿಂದಲೆ ಮುಂದಿನಾವ ಹೋರಾಟಕ್ಕೋ
ಈ ಸಿದ್ಧತೆ !

೨

ಇವನ ಅಧ್ಯಕ್ಷತೆಯ ಕೆಳಗೆ ಜರುಗಲು ಬೇಕು
ಈ ಮನೆಯ ಪ್ರತಿಯೊಂದು ಕೆಲಸ ಕಾರ್ಯ !
ತಪ್ಪಿತೋ,—
ಹಿಂದು ಮುಂದೂ ನೋಡದಿವನು ಊದಿಯೆ ಬಿಡುವ
ಸಮರ ತೂರೈ !
ನಮಗಿಲ್ಲ ಇವನೆದುರು ನಿಂತು ನುಡಿಯುವ ಧೈರ್ಯ
ಬೆಳಗಿನಿಂದಲು ಸಂಜೆವರೆಗು ಒಂದೇ ಸವನೆ ಉರಿವ ಸೂರೈ !
ಆಡಿದರೆ ಆಡಿಯೇ ಆಡುವನು ; ಮನಸುಖರಾಯ
(ನಮೋ ವಿಘ್ನೇಶ್ವರಾಯ)
ಕಲ್ಲೊ ಮುಳ್ಳೊ—ಇವನು ಒಂದನೂ ಲೆಕ್ಕಿಸನು
ವಜ್ರಕಾಯ !
(ಇತ್ತೀಚೆ ಬೇರೆ ಕಲಿತಹನು
ಕಣ್ಣಿನಲಿ ನೀರಿಲ್ಲದೆಯೆ ಅಳುವ ಹೊಸ ಉಪಾಯ)
ಮರುಗಳಿಗೆ—ಶುಭಗಳಿಗೆ—ಏನು ಹೊಳೆವುದೋ ಏನೋ
ಏನಿಳಿವುದೋ ಚಂದ್ರಲೋಕದಿಂದ
ಇಷ್ಟಗಲ ಅರಳುವದು ದುಂಡು ಮಲ್ಲಿಗೆ ನಗೆಯು
ಹೊಮ್ಮಿದೊಲು ಈ ಬಾಳಿನೆಲ್ಲ ಚಿಂದ !

೪

ಎತ್ತಲೋ ಹತ್ತು ದಿಕ್ಕಿಗು ಕೈಯನೆತ್ತುವನು
 ಕಾಣದುದ ಕೈಮಾಡಿ ಕರೆಯುತ್ತಿಹನು ;
 ಇವನ ಕಪ್ಪನೆ ಕಣ್ಣಿಗಿದಿರು ಕುಣಿಯುವ ನವಿಲು
 ಯಾವುದೊ ಬೆರಳೆತ್ತಿ ತೋರಿಸುವನು !

ಬಾನ ಮರೆಗಿರುವ ಚಂದ್ರನ ಹುಡುಕಿ ತೆಗೆಯುವನು
 ಒಂದೆ ನೋಟಕೆ ಚಿಕ್ಕ ಜಾಲಾಡಿಸುವನು ;
 ಹೊವ ಕಂಡರೆ ಹಿಗ್ಗಿ ಮೂಸುವನು ಈ ರಸಿಕ—
 ಬಾನುಲಿಗೆ ತಾನೆ ಹೊಸ ಹಾಡು ಕಲಿಸುವನು !

ಬಿಸಿಲ ಕೋಲನು ಹಿಡಿದು ಮೇಲೇರ ಬಯಸುವನು
 ಮಣ್ಣಿನಲಿ ಹೊನ್ನ ಕಣವಾರಿಸುವನು ;
 ಮೇಲೆ ಹಾರುವ ಹಕ್ಕಿ ಪುಚ್ಚಗಳನೆಣಿಸುವನು
 ಮಾನಗಳಾಯ ಜಡಿದು ಮಾತಾಡಿಸುವನು !

ಹಗಲು ಸತತೋದ್ಯೋಗಿ ಇರುಳು ಕಿಂದರಿಜೋಗಿ
 ನಿದ್ದೆ ಎಲ್ಲೊ ಯಕ್ಷಲೋಕ ಸಂಚಾರಿ
 ಇವನೆಳೆಯ ಕಂಗಳಲಿ ಹೊಳೆವ ತಿಂಗಳ ಬೆಳಕು—
 ದಿನದ ದಾರಿಯೊಳೆಮಗೆ ದೀಪಧಾರಿ !

090764

ನಮ್ಮ ಪ್ರಕಟನೆಗಳು

ನವ್ಯತೆ ಹಾಗೂ ಕಾವ್ಯಜೀವನ— ವಿ. ಕೃ. ಗೋಕಾಕ ೨—೦—೦
ಎಂದೆಂದೂ ಮುಗಿಯದ ಕಥೆ— ಯು. ಆರ್. ಅನಂತಮೂರ್ತಿ ೧—೦—೦
ಸಂಗಮ— ರಾಜಲಕ್ಷ್ಮಿ ಎನ್. ರಾವ್ ೧—೦—೦
ದೀಪಧಾರಿ— ಚೆನ್ನವೀರಕಣವಿ ೧—೦—೦

ಸುರುಚಿ ಪ್ರಕಾಶನ
ಸರಸ್ವತಿಪುರಂ, ಮೈಸೂರು

ಇದೇ ಲೇಖಕರ
ಇತರ ಕವನ ಸಂಗ್ರಹಗಳು

- * ಕಾವ್ಯಾಕ್ಷಿ
- * ಭಾವಜೀವಿ (ದ್ವಿತೀಯ ಮುದ್ರಣ)
- * ಆಕಾಶಬುಟ್ಟಿ
- * ಮಧುಚಂದ್ರ